


# ಗುರುದೇವ



ಇಂದು ರವಿಕಾರ್ ಹಿಮಗಿರಿ ಗಂಗೆ ಗೋದಾ ಸಿಂಧು ಶುಭ ಜಲ ನಿಧಿಗಳೆಲ್ಲವು  
ಚಂದದಲಿ ಮೆರೆವನ್ನೆಗಂ ಬಂದ "ಶ್ರೀ ಗುರುದೇವ" ಪೊರೆಯಲಿ ಶಿಷ್ಯ ಬಳಗವನು

ಧಾರ್ಮಿಕ ಮಾಸಿಕ ಪತ್ರಿಕೆ

ಶ್ರೀ ಹೊಂಬುಜ ಅತಿಶಯ ಮಹಾಕ್ಷೇತ್ರ ಶ್ರೀ ವೀರನಿರ್ವಾಣ ಶಕವರ್ಷ ೨೫೪೧ / ಶ್ರೀ ದುರ್ಮುಖಿ ನಾಮ ಸಂವತ್ಸರ  
೧೫-೦೯-೨೦೧೬ : ಭಾದ್ರಪದ ಮಾಸ : ಶುಕ್ಲ ಪಕ್ಷ ಗುರುವಾರ

ಸಂಪುಟ : ೬೩

ಪುಟ : ೮ ಸಂಚಿಕೆ : ೦೧

ಪರಮ ಸಂರಕ್ಷಕರು, ಸ್ವಾಮೀಶ್ವರ, ಪ್ರಧಾನ ಸಂಪಾದಕರು : ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು, ಶ್ರೀಕ್ಷೇತ್ರ ಹೊಂಬುಜ

## ಶ್ರೀಕ್ಷೇತ್ರ ಹೊಂಬುಜದಲ್ಲ ನೂಲುಹುಣ್ಣಿಮೆ ಆಚರಣೆ

## ದಶಲಕ್ಷಣ ಮಹಾಪರ್ವಕ್ಕೆ ಚಾಲನೆ

"ಮನುಷ್ಯ ಭವವನ್ನು ಸಾರ್ಥಕಪಡಿಸಿಕೊಳ್ಳುವ ಅವಕಾಶ"

-ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿ



ಹೊಂಬುಜ : ಶ್ರಾವಣ ಮಾಸದ ಹುಣ್ಣಿಮೆಯ ದಿನದಂದು ಆಚರಿಸುವ  
ನೂಲುಹುಣ್ಣಿಮೆಯನ್ನು ಅತಿಶಯ ಶ್ರೀಕ್ಷೇತ್ರ ಹೊಂಬುಜದಲ್ಲಿ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ  
ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಯವರ ಪಾವನ ಸಾನಿಧ್ಯದಲ್ಲಿ ಆಚರಿಸಲಾಯಿತು.  
ಅಂದು ಬೆಳಿಗ್ಗೆ 9-30 ಕ್ಕೆ ಪೂಜ್ಯ ಸ್ವಾಮೀಜಿಯವರಿಂದ ಯಜ್ಞೋಪವೀತ ಧಾರಣೆ ಕಾರ್ಯಕ್ರಮ  
ಜರುಗಿತು. ಧರ್ಮ ಬಾಂಧವರು "ಸಮ್ಯಗ್ದರ್ಶನ, ಜ್ಞಾನ ಮತ್ತು ಚಾರಿತ್ರಗಳೆಂಬ ರತ್ನತ್ರಯ  
ಸೂಚಕವಾದ ಮೂರು ಎಳೆಗಳುಳ್ಳ ಯಜ್ಞೋಪವೀತವನ್ನು ಧರಿಸಿ, ವಾತ್ಸಲ್ಯ ಭಾವನೆಯನ್ನು  
ತಾಳಬೇಕೆಂದು" ಪೂಜ್ಯಶ್ರೀಗಳವರು ಆಶೀರ್ವದಿಸಿದರು. ಈ ಎಲ್ಲಾ ಕಾರ್ಯಕ್ರಮಗಳಿಗೆ ಊರಿನ  
ಹಾಗೂ ಪರವೂರಿನ ಧರ್ಮಬಾಂಧವರು ಹೆಚ್ಚಿನ ಸಂಖ್ಯೆಯಲ್ಲಿ ಆಗಮಿಸಿದ್ದರು.

ಹುಬ್ಬಳ್ಳಿ : "ಜೈನ ಪರಂಪರೆಯ ಪರ್ವಗಳಲ್ಲಿ ದಶಲಕ್ಷಣ ಪರ್ವವು 'ಪರ್ವರಾಜ' ಎನಿಸಿದೆ.  
ಆತ್ಮನ ನಿಜಸ್ವಭಾವವನ್ನು, ಸಹಜ ಗುಣಗಳನ್ನು ಅರಿತು ಜೀವನದಲ್ಲಿ ಅಳವಡಿಸಿಕೊಳ್ಳುವ  
ಪರ್ವವಾಗಿದೆ. ಕ್ಷಮೆ, ಮೃದುತ್ವ, ಸರಳತನ, ಶುಚಿತ್ವ, ಸತ್ಯ, ಸಂಯಮ, ತಪಸ್ಸು, ತ್ಯಾಗ,  
ಅಪರಿಗ್ರಹ, ಬ್ರಹ್ಮಚರ್ಯ ಇವು ಧರ್ಮದ ಹತ್ತು ಲಕ್ಷಣಗಳಾಗಿದ್ದು, ಇವುಗಳೇ ಆತ್ಮನ ಸಹಜ  
ಗುಣಗಳಾಗಿವೆ. ಇವುಗಳ ಆರಾಧನೆಯಿಂದ ಆತ್ಮನ ನಿಜಸ್ವರೂಪದ ಅರಿವು ಉಂಟಾಗುತ್ತದೆ. ಆತ್ಮ  
ವಿಶುದ್ಧಿ ಪ್ರಾಪ್ತಿಯಾಗುತ್ತದೆ. ಜೀವನದಲ್ಲಿ ಈ ಗುಣಗಳು ಆಚರಣೆಗೆ ಬಂದಾಗ ಮನುಷ್ಯ ಭವ  
ಸಾರ್ಥಕವಾಗುವ ಅವಕಾಶ ಒದಗುತ್ತದೆ. ಕ್ಷಮೆ ಆತ್ಮನ ಮೊದಲ ಗುಣವಾಗಿದ್ದು ಕೋಧ  
ಮುಕ್ತನಾಗಿ ಕ್ಷಮಾಭಾವದ, ಧಾರಣೆ ಮಾಡುವ ಮನುಷ್ಯ ಉನ್ನತಿಯ ಮೆಟ್ಟಿಲು ಏರುತ್ತಾನೆ"  
ಎಂದು ಶ್ರೀಕ್ಷೇತ್ರ ಹೊಂಬುಜದ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ  
ಮಹಾಸ್ವಾಮೀಜಿಗಳವರು ಆಶೀರ್ವದಿಸಿದರು.

## ನೂತನ ಯಾತ್ರಿನಿವಾಸ ನಿರ್ಮಾಣ ಯೋಜನೆ



ನಗರದ ಶಾಂತಿನಾಥ ಸಾಂಸ್ಕೃತಿಕ ಭವನದಲ್ಲಿ ದಿಗಂಬರ ಜೈನ ಸಮಾಜದ ಆಶ್ರಯದಲ್ಲಿ  
ಮಂಗಳವಾರದಿಂದ ಆರಂಭಗೊಂಡ ದಶಲಕ್ಷಣ ಮಹಾಪರ್ವಕ್ಕೆ ದೀಪ ಪ್ರಜ್ವಲಿಸಿ ಚಾಲನೆ  
ನೀಡಿದರು. ಆರಂಭದಲ್ಲಿ ಚಾರಿತ್ರ ಚಕ್ರವರ್ತಿ ಆಚಾರ್ಯ ಶ್ರೀಶಾಂತಿಸಾಗರರ 61ನೇ ಪುಣ್ಯತಿಥಿ  
ಸ್ಮರಣೆ ನಡೆಯಿತು. ನವೆಂಬರ್‌ನಲ್ಲಿ ಪಟ್ಟಾಭಿಷೇಕದ ಐದು ವರ್ಷಗಳನ್ನು ಪೂರೈಸಲಿರುವ  
ಸ್ವಾಮೀಜಿಯವರಿಗೆ ಸಮಾಜದ ವತಿಯಿಂದ ಗೌರವಿಸಿ ಅಭಿನಂದಿಸಲಾಯಿತು. ದಿಗಂಬರ ಜೈನ  
ಸಮಾಜದ ಅಧ್ಯಕ್ಷ ಶ್ರೀ ಅಜಿತ ದಿನಕರ, ಇತರ ಪದಾಧಿಕಾರಿಗಳು ಉಪಸ್ಥಿತರಿದ್ದರು. ಶ್ರೀ  
ಬುಜಬಲಿ ಮಾಲಗತ್ತಿ, ಶ್ರೀಮತಿ ತ್ರಿಶಲಾ ದಂಪತಿಗಳು ಇಂದ್ರ-ಇಂದ್ರಾಣಿಯರಾಗಿ ಸೇವೆ  
ಸಲ್ಲಿಸಿದರು. ಶ್ರವಣಬೆಳಗೊಳದ ರವಿರಾಜ್ ಜೈನ್ ಸಂಗೀತ ಸಹಿತ ದಶಲಕ್ಷಣ ಪೂಜಾ ವಿಧಾನ  
ನಡೆಯಿತು.

ಅತಿಶಯ ಶ್ರೀಕ್ಷೇತ್ರ ಹೊಂಬುಜವು ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ಹಾಗೂ ಜಗನ್ಮತೆ ಶ್ರೀ  
ಪದ್ಮಾವತಿ ಅಮ್ಮನವರ ಪವಿತ್ರ ಧಾರ್ಮಿಕ ಜೈನ ಯಾತ್ರಾಸ್ಥಳವಾಗಿದೆ. ಇಂತಹ ಅತಿಶಯ  
ಶ್ರೀಕ್ಷೇತ್ರದಲ್ಲಿ 2011 ರಲ್ಲಿ ನೂತನ ಸ್ವಾಮೀಜಿಗಳವರ ಪಟ್ಟಾಭಿಷೇಕದ ನಂತರ, ಅವರ  
ದೂರದೃಷ್ಟಿಯಿಂದ ಗುಡ್ಡದ ಬಸದಿ ನಿರ್ಮಾಣ, ನೂತನ ರಥಗಳ ನಿರ್ಮಾಣ, ಪೂರ್ವ ಪ್ರಾಥಮಿಕ  
ಶಾಲೆಯ ಪ್ರಾರಂಭ, ಮಠದ ಶಾಖಾ ಕ್ಷೇತ್ರಗಳಾದ ಕುಂದಾದ್ರಿ, ವರಾಂಗ ಮತ್ತು ಹಟ್ಟಿಯಂಗಡಿ  
ಕ್ಷೇತ್ರಗಳಲ್ಲಿ ಜೀರ್ಣೋದ್ಧಾರದ ಕಾರ್ಯಗಳು ಹೀಗೆ ಹಲವಾರು ಅಭಿವೃದ್ಧಿ ಕಾರ್ಯಗಳು  
ನಿರಂತರವಾಗಿ ನಡೆಯುತ್ತಲೇ ಇವೆ.

ಈ ಅಭಿವೃದ್ಧಿ ಕಾರ್ಯಗಳ ಫಲವಾಗಿ ಶ್ರೀಕ್ಷೇತ್ರಕ್ಕೆ ಬರುವ ಭಕ್ತಾದಿಗಳ ಸಂಖ್ಯೆ ದಿನೇ ದಿನೇ  
ಹೆಚ್ಚುತ್ತಿದ್ದು, ವಸತಿ ಸೌಕರ್ಯದ ಬಗ್ಗೆ ವಿಶೇಷ ದಿನಗಳಂದು ಸ್ವಲ್ಪ ಸಮಸ್ಯೆಯಾಗುತ್ತಿದೆ. ವಸತಿ  
ಸೌಕರ್ಯದ ಸಮಸ್ಯೆಯ ನಿವಾರಣೆಗೋಸ್ಕರ ಪೂಜ್ಯ ಸ್ವಾಮೀಜಿಯವರ ಮಾರ್ಗದರ್ಶನದಲ್ಲಿ  
ಸುಮಾರು 100 ಕೊಠಡಿಗಳುಳ್ಳ ಅತ್ಯಾಧುನಿಕ "ಯಾತ್ರಿನಿವಾಸ" ನಿರ್ಮಾಣಕ್ಕೆ ನೀಲನಕ್ಷೆ ಸಿದ್ಧವಾಗಿದೆ.  
ಈ ವಸತಿ ಸಮುಚ್ಚಯವು Deluxe Block, Executive Suite Room Block, Dormitory  
Block ಹೀಗೆ ವಿವಿಧ ರೀತಿಯ ಕೊಠಡಿಗಳನ್ನು ಒಳಗೊಂಡಿರುತ್ತದೆ.

ಶ್ರೀಕ್ಷೇತ್ರದಲ್ಲಿ ನೂತನವಾಗಿ ನಿರ್ಮಾಣವಾದ ಭೋಜನ ಶಾಲೆಯು ಇತ್ತೀಚೆಗೆ ತಾನೆ  
ಉದ್ಘಾಟನೆಗೊಂಡು ಸುಮಾರು 1500 ಜನರಿಗೆ ಭೋಜನದ ವ್ಯವಸ್ಥೆಗೆ ಅವಕಾಶವಿದ್ದು, ಈಗ  
ಅಧಿಕವಾಗಿ ಬರುವ ಭಕ್ತಾದಿಗಳಿಗೆ ನಿರಂತರವಾಗಿ ಭೋಜನದ ವ್ಯವಸ್ಥೆ ನಡೆಯುತ್ತಿದೆ.

ಭಕ್ತಾದಿಗಳು ಈ ಹಿಂದೆ ಅನೇಕ ಬಾರಿ ಉದಾರವಾಗಿ ಧನಸಹಾಯ ನೀಡಿ ಸಹಕರಿಸಿದ್ದಾರೆ. ಅದೇ  
ರೀತಿ ಈ ಹೊಸ ವಸತಿ ವ್ಯವಸ್ಥೆ ಯೋಜನೆಗೆ ಮೊದಲಿನಂತೆಯೇ ಉದಾರವಾಗಿ ಧನಸಹಾಯ ನೀಡಿ  
ಸಹಕರಿಸಬೇಕೆಂದು ಈ ಮೂಲಕ ವಿನಂತಿ. ಹೆಚ್ಚಿನ ಮಾಹಿತಿಗಾಗಿ ಕಛೇರಿಯನ್ನು ಸಂಪರ್ಕಿಸಿ

ಆಡಳಿತಾಧಿಕಾರಿ, ಶ್ರೀ ಹೊಂಬುಜ ಜೈನ ಮಠ  
ದೂ : 08185-262722

**“ಪವರ್‌ಹಾಲುಂಟ್ ಪ್ರಸೆನ್‌ಟೇಶನ್”**

ಬೆಂಗಳೂರು : ಆ. 07, 2016 ರಂದು ಇಲ್ಲಿಯ ಬನ್ನೇರುಘಟ್ಟದ ಬಳಿ ರಾಷ್ಟ್ರ ಸಂತ ಮುನಿಶ್ರೀ 108 ಚಿನ್ಮಯಸಾಗರ ಮಹಾರಾಜರ ಪಾವನ ಸಾನಿಧ್ಯದಲ್ಲಿ ಜೈನಧರ್ಮಕ್ಕೆ ಸಂಬಂಧಿಸಿದ ವಿವಿಧ ವಿಚಾರಗಳನ್ನು ಕುರಿತು ಪವರ್‌ ಹಾಲುಂಟ್ ಪ್ರಸೆನ್‌ಟೇಶನ್ ಕಾರ್ಯಕ್ರಮ ನಡೆಯಿತು.

ಮೂಡಬಿದರೆಯ ಡಾ. ಸನ್ಮತಿ ಕುಮಾರರವರು - ಮೂಡಬಿದರೆಯ ಜೈನ ಐತಿಹಾಸಿಕ ಮಂದಿರಗಳ ವಾಸ್ತು ವಿಷಯದ ಕುರಿತು, ಹಾಸನದ ಕುಮಾರಿ ಪೂಜಾ ಜೈನ್ - ಅರಸೀಕೆರೆಯ ಸಹಸ್ರಕೂಟ ಬಸದಿ, ಶ್ರವಣಬೆಳಗೊಳದ ಡಾ. ಸಿ.ಪಿ. ಕುಸುಮಾ ಪ್ರಕಾಶ - ಜಿನನಾಥಪುರ, ಶಿವಮೊಗ್ಗದ ಕುಮಾರಿ ಅಮೂಲ್ಯ - ಅಂಚೆ ಚೀಟಿಗಳಲ್ಲಿ ಜೈನ ಮಹಾಪುರುಷರು ಹಾಗೂ ಲಾಂಛನಗಳು, ಬೆಂಗಳೂರಿನ ಕುಮಾರಿ ವರ್ಷ ಬಿ.ಜೆ.- ಕಾರ್ಯೋತ್ಸರ್ಗ, ಶ್ರೀಮತಿ ಅರುಣ - ಸಪ್ತವ್ಯಸನಗಳು, ಶ್ರೀಮತಿ ಅರ್ಪಿತ ಪ್ರಮೋದ್ - ಸರಗೂರಿನ ಬಸದಿಗಳು, ಬಿ.ಎಸ್. ವತ್ಸಲಕುಮಾರಿ - ಪ್ರಾಕೃತ ಹಸ್ತಪ್ರತಿ, ಶ್ರೀ ಹೆಚ್.ಪಿ. ನಿತಿನ್ - ಸಲ್ಲೇಖನದ ಶಾಸನಗಳು ಎಂಬ ವಿಷಯದ ಬಗ್ಗೆ ಅವರು ನೀಡಿದ ಪ್ರದರ್ಶನ ಹಾಗೂ ವಿವರಣೆ ಎಲ್ಲರ ಮೆಚ್ಚುಗೆ ಗಳಿಸಿತು. ಯುವಜನರು ಹೀಗೆ ಜೈನಧರ್ಮ ಹಾಗೂ ಇತಿಹಾಸಗಳ ಅಧ್ಯಯನದಲ್ಲಿ ಸಕ್ರಿಯವಾಗಿ ಉತ್ಸಾಹವಾಗಿ ಪಾಲ್ಗೊಳ್ಳುತ್ತಿರುವುದನ್ನು ಮುನಿಶ್ರೀಗಳು ಶ್ಲಾಘಿಸಿ, ಆಶೀರ್ವದಿಸಿದರು. ಇಂಥ ಅಧ್ಯಯನ ಮತ್ತಷ್ಟು ಹೆಚ್ಚಲಿ ಎಂದು ಉತ್ತೇಜಿಸಿದರು. ಬೆಂಗಳೂರಿನ ಜೈನ್ ವಿಶ್ವವಿದ್ಯಾಲಯದ ಜೈನ ಅಧ್ಯಯನ ವಿಭಾಗದ ಮುಖ್ಯಸ್ಥರಾದ ಡಾ. ರೇಖಾ ಜೈನ್‌ರವರು ಮುಖ್ಯ ಅತಿಥಿಗಳಾಗಿ ಆಗಮಿಸಿದ್ದರು.

**ಸಮ್ಯಕ್ ದರ್ಶನ ಕುರಿತ ವಿಚಾರಗೋಷ್ಠಿ**

ಬೆಂಗಳೂರು : ರಾಷ್ಟ್ರಸಂತ ಮುನಿಶ್ರೀ 108 ಚಿನ್ಮಯಸಾಗರ ಮಹಾರಾಜರ ಚಾತುರ್ಮಾಸದ ಅಂಗವಾಗಿ ಮುನಿಶ್ರೀಗಳ ಜನ್ಮ-ಜಯಂತಿಯ ನಿಮಿತ್ತ ಆ. 06 ರಂದು ಬೆಂಗಳೂರಿನ ಬನ್ನೇರುಘಟ್ಟದ ಬಳಿ “ಸಮ್ಯಕ್ ದರ್ಶನದ ಅಂಗಗಳು ಮತ್ತು ಗುಣ ದೋಷಗಳು” ಕುರಿತು ವಿಚಾರ ಗೋಷ್ಠಿ ನಡೆಯಿತು. ಮುನಿಶ್ರೀಗಳು ಹಿಂದಿಯಲ್ಲಿ ರಚಿಸಿದ 5 ಪುಸ್ತಕಗಳಾದ ಸಾಮಾಜಿಕ ಸಮಾನತೆಯ ಸತ್ಯ - ಡಾ. ಎಸ್.ವಿ. ಸುಜಾತ, ವಿಶ್ವಧರ್ಮ - ಜಿ.ಎಸ್. ವಸಂತಮಾಲ, ಜಾತ್ಯಾತೀತ ಸಮಾಜ - ಡಾ. ಪ್ರೇಮಕುಮಾರಿ ತಿಮ್ಮಪ್ಪ, ರಾಷ್ಟ್ರೀಯತೆ, ಚಾತುರ್ಮಾಸ ಮತ್ತು ಸಾಧನೆ ಅರಣ್ಯದಲ್ಲಿ ಯಾಕೆ? - ಪ್ರೊ. ಜೀವಂಧರ ಕುಮಾರ ಹೋತಪೇಟೆ ಕನ್ನಡ ಅನುವಾದಗಳು ಲೋಕಾರ್ಪಣೆಗೊಂಡವು. ಹಿಂದಿ ಕೃತಿಗಳ ಸಂಕಲನ ಮಾಡಿದ ಶ್ರೀಮತಿ ಸುಮಲತಾ ಮೋದಿ ಹಾಗೂ ಅನುವಾದಕರನ್ನು ಸನ್ಮಾನಿಸಲಾಯಿತು.

ಮುನಿಗಳ ಅಲ್ಲಿ ನೆರೆದಿದ್ದ ಶ್ರಾವಕರಿಗೆ ಒಂದು ವರ್ಷದಲ್ಲಿ ಒಂದು ಶಾಸ್ತ್ರಗ್ರಂಥವನ್ನು ಕಂಠ ಮಾಡುವ ಸಂಕಲ್ಪ ಮಾಡಲು ಉತ್ತೇಜಿಸಿದರು. ಅನೇಕ ಶ್ರಾವಕ-ಶ್ರಾವಕಿಯರು ತತ್ಪಾರ್ಥಸೂತ್ರ, ದ್ರವ್ಯಸಂಗ್ರಹ, ಭಕ್ತಾಮರ ಸ್ತೋತ್ರ ಮುಂತಾದ ಗ್ರಂಥಗಳನ್ನು ಕಂಠಸ್ಥ ಮಾಡುವ ಸಂಕಲ್ಪ ಮಾಡಿದರು.

ಮೊದಲನೇ ಗೋಷ್ಠಿಯಲ್ಲಿ ಶ್ರೀಮತಿ ವಿಮಲ ಸುಮತಿಕುಮಾರ್ ಮತ್ತು ಶ್ರೀ ನಾಗರತ್ನರಾಜಯ್ಯರವರು ಸಮ್ಯಕ್ ದ ಭೇದಗಳು ಹಾಗೂ ಗುಣಗಳನ್ನು ಕುರಿತು ಉಪನ್ಯಾಸ ನೀಡಿದರು. ಪ್ರೊ. ಜೀವಂಧರ ಕುಮಾರ್ ಹೋತಪೇಟೆ ಅಧ್ಯಕ್ಷತೆ ವಹಿಸಿದ್ದರು.

ಎರಡನೇ ಗೋಷ್ಠಿಯಲ್ಲಿ ಸಮ್ಯಕ್ ದ 8 ಅಂಗಗಳು ಹಾಗೂ ದೋಷಗಳನ್ನು ಕುರಿತು ಶ್ರೀಮತಿ ಜಿ.ಎಸ್. ವಸಂತಮಾಲಾ, ಡಾ. ಎಸ್.ವಿ. ಸುಜಾತ, ಶ್ರೀ ಎ. ಪ್ರಸನ್ನಕುಮಾರ್, ಶ್ರೀಮತಿ ಸುಮಿತ್ರಾ ಧರಣೇಂದ್ರಯ್ಯ, ಡಾ. ನೀರಜ ನಾಗೇಂದ್ರಕುಮಾರ್, ಶ್ರೀಮತಿ ಎ.ವಿ. ಪದ್ಮಿನಿ, ಡಾ. ಜಯಪದ್ಮ ಕುಮಾರ್ ಹಾಗೂ ಡಾ. ಎಂ.ಎ. ಜಯಚಂದ್ರ ಅವರುಗಳು ವಿಶ್ಲೇಷಿಸಿದರು. ಅಧ್ಯಕ್ಷತೆ ವಹಿಸಿದ್ದ ಡಾ. ಎಂ.ಎ. ಜಯಚಂದ್ರರವರು ಕನ್ನಡಿಗರಾದ ಮುನಿಶ್ರೀಗಳು ಇನ್ನೂ ನಾಲ್ಕಾರು ಚಾತುರ್ಮಾಸಗಳನ್ನು ಕರ್ನಾಟಕದಲ್ಲಿ ಆಚರಿಸಿ, ಕನ್ನಡ ಜೈನರಲ್ಲಿ ಧರ್ಮ ಪ್ರಭಾವನೆ ಮಾಡಬೇಕೆಂದು ವಿನಂತಿಸಿಕೊಂಡರು. ಸಾಮಾಜಿಕ ಸುಧಾರಣೆ, ಹಿಂದುಳಿದವರಲ್ಲಿ ಅಹಿಂಸೆ, ಅಚೌರ್ಯ ಮುಂತಾದ ವ್ರತಗಳ ಬಗ್ಗೆ ಅರಿವು ಹಾಗೂ ನಶಾಮುಕ್ತಿಯ ಸಂಕಲ್ಪ ಮುಂತಾದ ಕಾರ್ಯಗಳು ಮುನಿಗಳಿಂದ ಈಗಾಗಲೇ ನಡೆಯುತ್ತಿದ್ದು ಅದರ ಜೊತೆಗೆ ಪ್ರಾಕೃತ ಭಾಷೆಯ ಪ್ರಸಾರಕ್ಕೂ ಪ್ರೇರಣೆ ನೀಡಬೇಕೆಂದು ಮನವಿ ಮಾಡಿಕೊಂಡರು. ಶ್ರೀಮತಿ ಬ್ರಾಹ್ಮಿಲಾ ಮದನ್, ಪದ್ಮಶ್ರೀ ಚಂದ್ರಪ್ರಕಾಶ್ ಗೋಷ್ಠಿಗಳನ್ನು ನಿರ್ವಹಿಸಿದರು.

**ಪ್ರತಿಭಾ ಪ್ರೋತ್ಸಾಹ**

ಬೆಂಗಳೂರು : ದಿವಂಗತ ಶ್ರೀ ಸುಬ್ಬರಾವ್ ಜಿನೇಶ್ ಜೈನ್‌ರವರ ಸ್ಮರಣಾರ್ಥ ಆರ್ಥಿಕವಾಗಿ ಹಿಂದುಳಿದ ಹಾಗೂ ಪ್ರತಿಭಾವಂತ ವಿದ್ಯಾರ್ಥಿ-ವಿದ್ಯಾರ್ಥಿನಿಯರಿಗೆ ಪ್ರತಿಭಾ ಪ್ರೋತ್ಸಾಹಧನ ನೀಡಲು ತೀರ್ಮಾನಿಸಿದ್ದು, ಇದಕ್ಕೆ ಕಳೆದ ಸಾಲಿನಲ್ಲಿ ಇಂಜಿನಿಯರಿಂಗ್‌ನ ಯಾವುದೇ ವಿಭಾಗದಲ್ಲಿ ಓದುತ್ತಿರುವ 5ನೇ ಸೆಮಿಸ್ಟರ್‌ನಿಂದ 7ನೇ ಸೆಮಿಸ್ಟರ್‌ವರೆಗಿನ ಜೈನ ವಿದ್ಯಾರ್ಥಿ-ವಿದ್ಯಾರ್ಥಿನಿಯರು ಕನಿಷ್ಠ ಶೇ. 75 ಅಥವಾ ಅದಕ್ಕಿಂತ ಹೆಚ್ಚು ಅಂಕಗಳಿಸಿದವರನ್ನು ಈ ಪುರಸ್ಕಾರಕ್ಕೆ ಪರಿಗಣಿಸಲಾಗುವುದು. ವಿದ್ಯಾರ್ಥಿ-ವಿದ್ಯಾರ್ಥಿನಿಯರು ಸ್ವ-ಹಸ್ತದಲ್ಲಿ ಬರೆದಿರುವ ಅರ್ಜಿಯನ್ನು ಕಳೆದ ಸಾಲಿನ ಅಂಕ ಪಟ್ಟಿಯೊಡನೆ ದಿನಾಂಕ : 10-10-2016ರ ಒಳಗಾಗಿ ತಲುಪುವಂತೆ ಸಾಧಾರಣ ಅಂಚೆಯ ಮೂಲಕ ಕಳುಹಿಸಿಕೊಡಲು ಕೋರಲಾಗಿದೆ. ದೂರವಾಣಿ ಸಂಪರ್ಕ ಇಲ್ಲದ ಅರ್ಜಿಯನ್ನು ತಿರಸ್ಕರಿಸಲಾಗುವುದು. ವಿಳಾಸ : ಶ್ರೀಮತಿ ಬಿ.ಎಸ್. ಶಾಮಲ, ನಂ-56, 'ಸೀಮಂಧರ', 6ನೇ ಮುಖ್ಯರಸ್ತೆ, ಗೌರವನಗರ, ಜಿ.ಪಿ.ನಗರ 7ನೇ ಹಂತ, ಬೆಂಗಳೂರು-560078, ದೂರವಾಣಿ ಸಂಖ್ಯೆ : 9901946777, 9845515777.

**ಪ್ರತಿಭಾ ಪುರಸ್ಕಾರ ಹಾಗೂ ಅಭಿನಂದನಾ ಸಮಾರಂಭ**

ಬೆಂಗಳೂರು : 2015-16 ನೇ ಸಾಲಿನಲ್ಲಿ ಎಸ್.ಎಸ್.ಎಲ್.ಸಿ. ಯಲ್ಲಿ ಶೇ. 92 ಮತ್ತು ದ್ವಿತೀಯ ಪಿ.ಯು.ಸಿ. ಪರೀಕ್ಷೆಯಲ್ಲಿ ಶೇ. 90ಕ್ಕಿಂತ ಹೆಚ್ಚು ಅಂಕಗಳಿಸಿ ಉತ್ತೀರ್ಣರಾಗಿ ಮೊದಲ ಎರಡು ಸ್ಥಾನ ಗಳಿಸಿರುವ ಪ್ರತಿಭಾನ್ವಿತ ವಿದ್ಯಾರ್ಥಿ/ ವಿದ್ಯಾರ್ಥಿನಿಯರಿಗೆ “ಪಂಡಿತರತ್ನ ಎ. ಶಾಂತಿರಾಜ ಶಾಸ್ತ್ರಿ” ಪ್ರತಿಭಾ ಪುರಸ್ಕಾರವನ್ನು ಹಾಗೂ ಅಭಿನಂದನಾ ಪತ್ರವನ್ನು ನೀಡಿ ಗೌರವಿಸಿ ಪ್ರೋತ್ಸಾಹಿಸಲಾಗುವುದು. ಈ ಸಾಲಿನಲ್ಲಿ ದ್ವಿತೀಯ ಪಿಯುಸಿ ವಿಜ್ಞಾನ ವಿಭಾಗದಲ್ಲಿ ಶಶಾಂಕ್ ಜೈನ್ ಟಿ.ಎಂ. ತುಮಕೂರು, ಸೋನಲ್ ಶಾಂತಿನಾಥ ರಾಜಮನೆ, ಬೆಳಗಾವಿ ಹಾಗೂ ಪ್ರಣೀತ್ ಪಿ. ಜೈನ್, ಕುದುರೆಮುಖಿ ಹಾಗೂ ವಾಣಿಜ್ಯ-ಕಲಾ ವಿಭಾಗದಲ್ಲಿ ದಕ್ಷಾ ಜೈನ್, ಮೂಡಬಿದ್ರೆ, ಅಪೂರ್ವ ಎಸ್. ಜೈನ್ ಬೆಂಗಳೂರು ಹಾಗೂ ಮೆಟ್ರಿಕ್ ಪರೀಕ್ಷೆಯಲ್ಲಿ ಧೃತಿ ಎ.ಎಂ. ಬೆಂಗಳೂರು, ಮಹಾವೀರ ಜಿ.ಕೆ. ಅರಸೀಕೆರೆ, ಅನಿತಾ ಚಿನ್ನಪ್ಪ ಅಸಂಗಿ, ಕಮಟಕೊಪ್ಪ ಇವರುಗಳು ಪಡೆದಿರುತ್ತಾರೆ.

ಇದಲ್ಲದೆ ಪ್ರತಿಶತ ಕನಿಷ್ಠ ನಿಗದಿತ ಅಂಕಕ್ಕಿಂತ ಹೆಚ್ಚು ಅಂಕಗಳಿಸಿರುವ 154 ವಿದ್ಯಾರ್ಥಿ/ವಿದ್ಯಾರ್ಥಿನಿಯರಿಗೆ ತಲಾ 1000/-ರಂತೆ ಪ್ರತಿಭಾ ಪುರಸ್ಕಾರ ಹಾಗೂ ಅಭಿನಂದನಾ ಪತ್ರವನ್ನು ನೀಡಿ ಗೌರವಿಸಿ ಪ್ರೋತ್ಸಾಹಿಸುವುದೆಂದು ಟ್ರಸ್ಟಿನ ಧರ್ಮದರ್ಶಿಗಳ ಸಭೆಯಲ್ಲಿ ತೀರ್ಮಾನಿಸಲಾಗಿದೆ. (ಒಟ್ಟು ರೂ. 2.14.000/-). ಈ ಪುರಸ್ಕಾರದ ಮೊಬಲಗು ಮತ್ತು ಪ್ರಶಸ್ತಿ ಪತ್ರವನ್ನು ಭಾನುವಾರ ದಿನಾಂಕ 16-10-2016 ರಂದು ಏರ್ಪಡಿಸಲಿರುವ ಸಮಾರಂಭ ದಲ್ಲಿ ಪ್ರದಾನ ಮಾಡಲಾಗುವುದು. ಇದಲ್ಲದೆ ಕಳೆದ ಸಾಲಿನಂತೆ ಈ ಸಾರಿಯೂ ರಾಜ್ಯದ ವಿದ್ಯಾರ್ಥಿ/ವಿದ್ಯಾರ್ಥಿನಿಯರಿಗೆ ಮತ್ತು ಅವರ ಜತೆ ಒಬ್ಬ ಪೋಷಕರಿಗೆ (ಬೆಂಗಳೂರು ಹೊರತು ಪಡಿಸಿ) ಪ್ರತಿಭಾ ಪುರಸ್ಕಾರ ಪಡೆಯಲು ಬಂದು ಹೋಗುವ ಪ್ರವಾಸದ ವೆಚ್ಚವನ್ನು ನೀಡಲಾಗುವುದು. ಪ್ರತಿಭಾ ಪುರಸ್ಕಾರ ಪ್ರಧಾನ ಸಮಾರಂಭದ ಆಹ್ವಾನ ಪತ್ರಿಕೆಯನ್ನು ಎಲ್ಲಾ ವಿದ್ಯಾರ್ಥಿ/ವಿದ್ಯಾರ್ಥಿನಿಯರಿಗೆ ಕಳುಹಿಸಲಾಗುವುದು. ಸಂಪರ್ಕ : 93430 94443.

**ವಿದ್ಯಾರ್ಥಿ ವೇತನಕ್ಕೆ ಅರ್ಜಿ ಆಹ್ವಾನ**

ಬೆಂಗಳೂರು : ಇಲ್ಲಿಯ ಶಂಕರಪುರಂನ ಶ್ರೀ ಮಹಾವೀರ ಮಿಷನ್ (ರಿ.) ವತಿಯಿಂದ ಪಿ.ಯು.ಸಿ., ಪದವಿ, ಸ್ನಾತಕೋತ್ತರ ಪದವಿ, ಡಿಪ್ಲೋಮಾ, ಬಿ.ಇ., ಎಂ.ಬಿ.ಬಿ.ಎಸ್. ಸಂಸ್ಕೃತ, ಪ್ರಾಕೃತ, ಎಂ.ಎ. ಬಿ.ಇಡಿ., ಜೈನಶಾಸ್ತ್ರ ಅಧ್ಯಯನ ಮಾಡುವ ಬಡ ಜೈನ ವಿದ್ಯಾರ್ಥಿಗಳು 2016ನೇ ಸಾಲಿನ ವಿದ್ಯಾರ್ಥಿ ವೇತನಕ್ಕಾಗಿ, ನಿಗದಿತ ಅರ್ಜಿ ಫಾರಂ ಪಡೆಯಲು ರೂ. 10/- ನ್ನು ಶ್ರೀ ಹೆಚ್.ಎಸ್. ವಸಂತಕುಮಾರ್, ಉಪಾಧ್ಯಕ್ಷರು, ಧರ್ಮಶ್ರೀ ನಿಲಯ, ನಂ-35, 2ನೇ ಅಡ್ಡರಸ್ತೆ, ಆಂಜನೇಯನಗರ, ಬನಶಂಕರಿ 3ನೇ ಹಂತ, ಬೆಂಗಳೂರು-560085 ಈ ವಿಳಾಸಕ್ಕೆ ಎಂ.ಓ. ಮಾಡಿ ಎಂ.ಓ. ಫಾರಂನ ಮೇಲ್ಭಾಗದಲ್ಲಿ ನಿಮ್ಮ ಈಗಿನ ವಿಳಾಸವನ್ನು ಒದಗಿಸುವುದು. ಅರ್ಜಿ ಸಲ್ಲಿಸಲು ಕೊನೆಯ ದಿನಾಂಕ: 08-10-2016. ಹೆಚ್ಚಿನ ಮಾಹಿತಿಗಾಗಿ ಸಂಪರ್ಕ : 9448069213.

**ಶ್ರೀ ಶರನ್ನವರಾತ್ರಿ ನ್ನಾಗತಗೀತೆ**

ಆದರದ ಸ್ವಾಗತವ ಭಕ್ತಜನ ವೃಂದದೊಳು  
 ಸಾದರದಿ ಕೋರುವೆವು ದಸರೆಯಾನಂದದೊಳು || ಪ ||  
 ಅತಿಶಯದ ಪೊಂಬುಜದಿ ಆಶ್ಚೀಜಮಾಸದೊಳು  
 ಪ್ರತಿಪದೆಯ ಶುದ್ಧದಿನ ಘಟಸ್ಥಾಪನೆಯ ಕಾರ್ಯ  
 ಚ್ಯುತಿಯಿರದೆ ನಡೆಯುತಿರೆ ಭಕ್ತಗಣಮನದಲ್ಲಿ  
 ಮಿತಿಮೀರಿ ಮುಕ್ತಿಸುದೆ ಸೇವಿಸುತ ತಣಿಯುವುದು || 1 ||  
 ಅಷ್ಟಮಿಯ ದಿನತನಕ ವಿಧವಿಧದ ಪೂಜೆಗಳು  
 ಇಷ್ಟವನು ಸಿದ್ಧಿಸುವ ಪದುಮಾಂಬೆ ಸನ್ನಧಿಲಿ  
 ದುಷ್ಟಗುಣ ನಾಶಕ್ಕೆ ಜೀವದಯ ಅಷ್ಟಮಿಯು  
 ಸ್ಪಷ್ಟದಲ್ಲಿ ನಡೆಯುವುದು ಅಹಿಂಸೆಯ ದೃಷ್ಟಿಯೊಳು || 2 ||  
 ನವಮಿಯೊಳು ಪೂಜೆಯನು ವಾಹನಾಯುದಗಳಿಗೆ  
 ಸವನಿಸಲಧರ್ಮವನೆ ಗೆಲುವಂತೆ ತೋರುವುದು  
 ಭವಜಯದ ಶ್ರೀಪಾರ್ಶ್ವಜಿನರ ನಿತ್ಯವೂ ಸ್ಮರಿಸಿ  
 ಹವಣಿಪುದು ಮನದೊಳಗೆ ಅನುದಿನವೂ ಘನಶಾಂತಿ || 3 ||  
 ವಿಜಯದಶಮಿಯ ದಿನದಿ ಬನ್ನಿಮಂಟಪಬಳಿಗೆ  
 ಗಜತುರಗ ಜೊತೆಗೂಡಿ ಉತ್ಸವವು ಸಾಗುವುದು  
 ಸುಜನಪ್ರಿಯ ಪದ್ಮಾಂಬೆಯಲ್ಲಿರಿಸಿ ಪೂಜಿಸುತ  
 ನಿಜಭಕ್ತಿಯೊಳುಪಾಡಿ ಹಿಂದಿರುಗಿಬರುವುದಕ್ಕೆ || 4 ||  
 ಸ್ವಸ್ತಿ ಶ್ರೀ ಮದಭಿನವ ದೇವೆಂದ್ರಕೀರ್ತಿಗಳು  
 ವಾಸ್ತವದಿ ದಸರೆಯೊಳು ಸಿಂಹಾಸನವನೇರಿ  
 ಹಸ್ತದೊಳು ಪಾದವನು ಪಂಡಿತರು ಪೂಜಿಸಲು  
 ವಿಸ್ತಾರಪಡಿಸುವರು ಧರ್ಮಕರ್ಮದಮರ್ಮ || 5 ||  
 ಜಿನಚಂದ್ರ ಜೈನ್ (ಗೊ.ಪ.ಜಿ.)  
 ಶ್ರೀ ಹೊಂಬುಜ ಜೈನ ಮಠ.

ಯಥಾ ಕರ್ಮಾಣಿ ಶೀರ್ಯಂತೇ ಬೀಜ ಭೂತಾನಿ ಜನ್ಮನಃ |  
ಪ್ರಣೇತಾ ಯಮಿಭಿಃ ಸೇಯಂ ನಿರ್ಜರಾ ಜೀರ್ಣಬಂಧನೈಃ ||

ಜಿನ-ದನಿ

-ಜ್ಞಾನಾರ್ಣವ

ಅರ್ಥ : ಯಾವುದರಿಂದ ಸಂಸಾರದ ಬೀಜರೂಪ ಕರ್ಮವು ಕರಗಿ ಹೋಗುತ್ತದೆ. ಇಲ್ಲವೇ ಉದುರಿ ಹೋಗುತ್ತದೆ. ಅದನ್ನು ನಿರ್ಜರೆ ಎನ್ನುತ್ತಾರೆ. ಕರ್ಮರೂಪದ ದೋಷಗಳಿಂದ ಯುಕ್ತ ಈ ಜೀವವು ತಪ ರೂಪದ ಅಗ್ನಿಯಲ್ಲಿ ಬೇಯಿಸಲ್ಪಟ್ಟಾಗ ಶುದ್ಧ ನಿರ್ದೋಷವಾಗುತ್ತದೆ.

## ಬರಅರುವ ಪರ್ವದಿನಗಳು

ದುರ್ಮುಖಿನಾಮ ಸಂವತ್ಸರದ

ಶ್ರಾವಣಮಾಸ ಕೃಷ್ಣಪಕ್ಷ ಹುಣ್ಣಿಮೆಯಿಂದ ಪ್ರತಿಪದದವರೆಗೆ

ಭಾದ್ರಪದ ಮಾಸ

ಸೆ. 16 ಶುಕ್ರ-ಹುಣ್ಣಿಮೆ-ಶತಬಿಷಾ, ಅನಂತನ ಹುಣ್ಣಿಮೆ ಕ್ಷಮಾವಳಿ

ಸೆ. 17 ಶನಿ-ಪ್ರತಿಪದ-ಪೂ.ಭಾ.-ಉ.ಭಾ.

ಸೆ. 18 ಭಾನು-ಬಿದಿಗೆ-ರೇವತಿ

ಸೆ. 22 ಗುರು-ಷಷ್ಠಿ-ಸಪ್ತಮಿ-ರೋಹಿಣಿ

ಸೆ. 30 ಶುಕ್ರ- ಅಮವಾಸ್ಯೆ-ಉತ್ತರ, ಮಹಾಲಯ ಅಮವಾಸ್ಯೆ

ಆಶ್ವೀಜಮಾಸ

ಅ. 01 ಶನಿ-ಪ್ರತಿಪದ-ಹಸ್ತ. ಶ್ರೀ ಹೊಂಬುಜ ಅತಿಶಯ ಕ್ಷೇತ್ರದಲ್ಲಿ ನವರಾತ್ರಿಯ ವಿಶೇಷ ಪೂಜೆ, ಘಟಸ್ಥಾಪನೆ.

ಅ. 02 ಭಾನು-ಪ್ರತಿಪದ-ಚಿತ್ರಾ. ಗಾಂಧಿ ಜಯಂತಿ

ಅ. 03 ಸೋಮ-ಬಿದಿಗೆ-ಸ್ವಾತಿ

ಅ. 04 ಮಂಗಳ-ತದಿಗೆ-ವಿಶಾಖ

ಅ. 05 ಬುಧ-ಚತುರ್ಥಿ-ವಿಶಾಖ

ಅ. 08 ಶನಿ-ಸಪ್ತಮಿ-ಮೂಲ. ಸರಸ್ವತಿ ಪೂಜೆ,

ಅ. 09 ಭಾನು-ಅಷ್ಟಮಿ-ಪೂ.ಷಾ. ಜೀವದಯಾಷ್ಟಮಿ

ಅ. 10 ಸೋಮ-ನವಮಿ-ಉ.ಷಾ. ಆಯುಧಪೂಜೆ.

ಅ. 11 ಮಂಗಳ-ದಶಮಿ-ಶ್ರವಣ. ವಿಜಯದಶಮಿ - ಹೊಂಬುಜದ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಮಹಾಸ್ವಾಮೀಜಿಯವರ ಸಿಂಹಾಸನರೋಹಣ, ಶ್ರೀಗಳವರ ಪಾದಪೂಜೆ.

ಅ. 12 ಬುಧ-ಏಕಾದಶಿ-ದನಿಷ್ಠಾ

ಅ. 13 ಗುರು-ದ್ವಾದಶಿ-ಶತಭಿಷ

ಅ. 14 ಶುಕ್ರ-ತ್ರಯೋದಶಿ-ಪೂ.ಬಾ.

ಅ. 15 ಶನಿ-ಚತುರ್ದಶಿ-ಉ.ಭಾ.

ಅ. 16 ಭಾನು-ಹುಣ್ಣಿಮೆ-ಪ್ರತಿಪದ-ರೇವತಿ. ಗಣನಿ ಆರ್ಯಿಕಾ 105 ಜ್ಞಾನಮತಿ ಮಾತಾಜೀಯವರ ಜನ್ಮದಿನ-ಹಸ್ತಿನಾಪುರ



### ದಾನ ನೀಡಿದವರ ವಿವರ

ಶ್ರೀಕುಂದ ಕುಂದಾ ವಿದ್ಯಾಪೀಠಕ್ಕೆ ದಾನ ನೀಡಿದವರ ಶುಭನಾಮಾವಳಿಗಳು

1. ತಾರಾಬಾಯಿ ಜಿನೇಶ್ವರ್ ದೇಸಾಯಿ, ಬೆಲ್ಲದ ಬಾಗೇವಾಡಿ 10.001=00
2. ಸುಲಕ್ಷಣ ಆರ್. ಸಗರೆ, ಗೋಕಾಕ್ 5.001=00
3. ಮನೋಜ್ ಎಂ. ಉಗಾರ್‌ಪುರ್ 5.000=00

ಗುರುದೇವ ಪತ್ರಿಕೆಯ ಅಜೀವ ಸದಸ್ಯರ ಶುಭನಾಮಾವಳಿಗಳು

1. ವಿಜಯ ಕುಮಾರ್, ಕೋಕರ್ಣಿ 1,000=00
2. ಅನುಪ್ ಎ. ಶೆಟ್ಟಿ, ಐನಾಪುರ 1,000=00
3. ಚೌಗೊಂಡ ಆದಗೌಡ ಪಾಟೀಲ್, ಬೋರ್‌ಗಾಂ 1,000=00
4. ಪಾರೀಸ್ ಪಾಯಪ್ಪ ಬಾವಿ, ಅಂಟೂರ್ 1,000=00
5. ಸಂಜಯ್ ವರ್ಧಮಾನ್ ಚೋಗುಲೆ, ಗೋಕಾಕ್ 1,000=00
6. ಎ.ಎಸ್. ವೀರ್‌ಗೌಡರ್, ಕನಬರ್ಗಿ, ಬೆಳಗಾಂ 1,000=00
7. ರವಿ ಕೆಲಂಗಡಿ, ಕಳಸ 1,000=00

2016 ನೇ ಸಾಲಿನ ಶ್ರಾವಣ ಮಾಸದ ಸಂಪತ್ ಶುಕ್ರವಾರಗಳ ಆಹಾರದ ವ್ಯವಸ್ಥೆಗಾಗಿ ದಾನ ನೀಡಿದವರ ಶುಭನಾಮಾವಳಿಗಳು

- 1) ಮೊದಲನೇ ಶ್ರಾವಣ ಶುಕ್ರವಾರ - ಶ್ರೀ ಮುಖೇಶ್ ಎ. ಶಹಾ, ಮುಂಬೈ.
- 2) ಎರಡನೇ ಶ್ರಾವಣ ಶುಕ್ರವಾರ - ಶ್ರೀ ರಾವ್‌ಸಾಹೇಬ್ ಪಾಟೀಲ್ ಮತ್ತು ಪರಿವಾರ, ದ. ಭಾ. ಜೈನ ಸಭಾ ಮತ್ತು ಅರಿಹಂತ ಕ್ರೆಡಿಟ್ ಸೌಹಾರ್ದ ಸಹಕಾರಿ ಲಿ. ಸಂಸ್ಥಾಪಕ ಅಧ್ಯಕ್ಷರು, ಬೋರ್‌ಗಾವ್.
- 3) ಮೂರನೇ ಶ್ರಾವಣ ಶುಕ್ರವಾರ - ಕೊಲ್ಲಾಪುರ ಜಿಲ್ಲಾ ಜೈನ ಬಾಂಧವರು.
- 4) ನಾಲ್ಕನೇ ಶ್ರಾವಣ ಶುಕ್ರವಾರ - ಹೊಂಬುಜ ಪದ್ಮಾವತಿ ಪಾದಯಾತ್ರಾ ಸಂಘ, ಶಿರಹಟ್ಟಿ ಮತ್ತು ಐನಾಪುರ,

ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮಿಗಳವರು ದಾನ ನೀಡಿದವರಿಗೆ ಶುಭಾಶೀರ್ವಾದ ಮಾಡಿರುತ್ತಾರೆ

## ಮಾತಾಜಿಯವರ ಸಮಾಧಿ ಮರಣ

ಪ್ರಥಮ ಗಣನಿ ಆರ್ಯಿಕಾ ಶ್ರೀ 105 ವಿಜಯಮತಿ ಮಾತಾಜಿಯವರ ಅಮೃತ ಹಸ್ತದಿಂದ ದೀಕ್ಷೆಯನ್ನು ಪಡೆದು ಸಮ್ಮೇದ ಶಿಖರ್ಜಿ, ಪವಾಪುರಿ, ಚಂಪಾಪುರಿ ವಿವಿಧ ಸಿದ್ಧಕ್ಷೇತ್ರಗಳ ದರ್ಶನ ಮಾಡಿ ಶ್ರೀಕ್ಷೇತ್ರ ಶ್ರವಣಬೆಳಗೊಳದಲ್ಲಿ ಚಾತುರ್ಮಾರ್ಸಗೈದು ತಮಿಳುನಾಡು ಕಡೆ ವಿಹಾರ ಹೊರಟ ಆರ್ಯಿಕ ಶ್ರೀ 105 ವಿಶುದ್ಧ ಮಾತಾಜಿ ಯವರು (ಸ್ವಸ್ತಿಶ್ರೀ ದವಳಕೀರ್ತಿ ಭಟ್ಟಾರಕ ಸ್ವಾಮೀಜಿಯವರ ಪೂರ್ವಾಶ್ರಮದ ತಾಯಿ) ಆಗಸ್ಟ್ 08 ರ ಸೋಮವಾರದಂದು ಬೆಳಿಗ್ಗೆ 4.43 ಕ್ಕೆ ಸಮಾಧಿ ಮರಣ ಹೊಂದಿರುತ್ತಾರೆ. ಅಂದು 12 ಘಂಟೆಗೆ ದೇಹದಹನಾದಿ ವಿಧಿಗಳು ನೆರವೇರಿದವು. ಈ ವಿಧಿಯಲ್ಲಿ ಅರಹಂತಗಿರಿಯ ಸ್ವಸ್ತಿಶ್ರೀ ಧವಲಕೀರ್ತಿ ಭಟ್ಟಾರಕ ಸ್ವಾಮೀಜಿಯವರು, ಕನಕಗಿರಿಯ ಸ್ವಸ್ತಿಶ್ರೀ ಭುವನಕೀರ್ತಿ ಭಟ್ಟಾರಕ ಸ್ವಾಮೀಜಿಯವರು, ಸ್ವಾದಿಯ ಸ್ವಸ್ತಿಶ್ರೀ ಭಟ್ಟಾರಕಲಂಕ ಭಟ್ಟಾರಕ ಸ್ವಾಮೀಜಿಯವರು, ಬಸ್ತಿಮಠದ ಸ್ವಸ್ತಿಶ್ರೀ ಲಕ್ಷ್ಮೀಸೇನ ಭಟ್ಟಾರಕ ಸ್ವಾಮೀಜಿಯವರು ಭಾಗವಹಿಸಿದರು.



## ಜೈನ ವಿದ್ವಾಂಸರಾದ ವಿ. ಶಾಂತಿರಾಜಶಾಸ್ತ್ರಿ ನಿಧನ

ಶ್ರವಣಬೆಳಗೊಳ : ಸಂಸ್ಕೃತ, ಪ್ರಾಕೃತ ಹಾಗೂ ಹಳಗನ್ನಡದ ವಿದ್ವಾಂಸರಾಗಿದ್ದ ಶ್ರೀ ಎ. ಶಾಂತಿರಾಜಶಾಸ್ತ್ರಿಗಳವರು ಆಕ್ಟೋಬರ್ 26 ರ ಶುಕ್ರವಾರದಂದು ನಿಧನರಾದರು. ಅವರಿಗೆ 92 ವರ್ಷ ವಯಸ್ಸಾಗಿತ್ತು.

ಪೂಜೆ, ಪ್ರತಿಷ್ಠಾಪನೆ, ಪೌರೋಹಿತ್ಯ ಹಾಗೂ ಅಧ್ಯಾಪನಾ ಕ್ಷೇತ್ರದಲ್ಲಿ ಅವರ ಸೇವೆ ಅಮೂಲಾಗ್ರ. ಅವರ ಆದರ್ಶ ಜೀವನದ ಮೂಲಕ ಉತ್ತಮ ಶ್ರಾವಕರಾಗಿ ಬಾಳಿದ ಶ್ರೀಯುತರ ನಿಧನದಿಂದ ಜೈನ ವಿದ್ವಾನ್, ಸಾಹಿತ್ಯ ಲೋಕಕ್ಕೆ ಸಮಾಜಕ್ಕೆ ಹಾಗೂ ಬಂಧು-ಬಾಂಧವರಿಗೆ ತುಂಬಲಾರದ ನಷ್ಟವಾಗಿದೆ. ಶಾಸ್ತ್ರಿಗಳು ಅನೇಕ ತ್ಯಾಗಿಗಳಿಗೆ, ಭಟ್ಟಾರಕರಿಗೆ ಶಾಸ್ತ್ರ ಅಧ್ಯಯನ ಮಾಡಿಸಿರುತ್ತಾರೆ. 100 ಕ್ಕೂ ಹೆಚ್ಚು ಪಂಚಕಲ್ಯಾಣಗಳನ್ನು ಮಾಡಿಸಿರುತ್ತಾರೆ. ನಾಡಿನಾದ್ಯಂತ ಅಪಾರ ಶಿಷ್ಯ ವೃಂದವನ್ನು ಹೊಂದಿರುತ್ತಾರೆ. ಅವರ ಆದರ್ಶ ಗುಣಗಳು ಅವರ ಪರಿವಾರದವರಿಗೆ ಒಲಿಯಲಿ ಹಾಗೂ ದುಃಖವನ್ನು ಸಹಿಸುವ ಶಕ್ತಿಯನ್ನು ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ಹಾಗೂ ಜಗನ್ಮಾತೆ ಶ್ರೀಪದ್ಮಾವತಿ ಅಮ್ಮನವರು ಕರುಣಿಸಲೆಂದು ಪೂಜ್ಯಶ್ರೀಗಳು ತಿಳಿಸಿದ್ದಾರೆ.

## ವಿಶಿಷ್ಟ ರಕ್ಷಾ ಬಂಧನ ಕಾರ್ಯಕ್ರಮ



ಹುಬ್ಬಳ್ಳಿ : ನಗರದ ಹಳೇ ಹುಬ್ಬಳ್ಳಿಯ ಪದ್ಮಾವತಿ ಮಂಡಳದಿಂದ ವಿನೂತನ ಹಾಗೂ ವಿಶಿಷ್ಟವಾಗಿ ರಕ್ಷಾಬಂಧನ ಕಾರ್ಯಕ್ರಮವನ್ನು ನಡೆಸಲಾಯಿತು. ಇಲ್ಲಿಯ ಸಿದ್ಧಾರೂಢ ಅಂಧ ಮಕ್ಕಳ ಶಾಲೆಯ ಮಕ್ಕಳಿಗೆ ಆರತಿ ಬೆಳಗಿ, ರಾಖಿ ಕಟ್ಟುವ ಮೂಲಕ ವಿಶಿಷ್ಟವಾಗಿ ರಕ್ಷಾಬಂಧನವನ್ನು ಆಚರಿಸಲಾಯಿತು. ಹುಬ್ಬಳ್ಳಿ-ಧಾರವಾಡ ಮಹಾನಗರ ಪಾಲಿಕೆ ಮೇಯರ್ ಮಂಜುಳಾ ಅಕ್ಕೂರ ಕಾರ್ಯಕ್ರಮಕ್ಕೆ ಚಾಲನೆ ನೀಡಿದರು. ಮಹಿಳಾ ಮಂಡಳದ ಅಧ್ಯಕ್ಷೆ ಸುಧಾ ಶಿರಗುಪ್ಪಿ, ಸಿದ್ಧಾರೂಢ ಮಠದ ಟ್ರಸ್ಟಿಗಳಾದ ಮಹೇಂದ್ರ ಶಿಂಪ್ಲಿ, ನಾರಾಯಣ ಪಾಠಕ್, ಜೈನ ಸಮಾಜದ ಅಧ್ಯಕ್ಷ ಅಜಿತ ದಿನಕರ, ಧರಣೇಂದ್ರ ಜವಳಿ, ವಿಮಲ್ ತಾಳಿಕೋಟೆ, ಲಯನ್ಸ್ ಕ್ಲಬ್ ಮಹಾವೀರ ಕುಂದೂರು, ಶಾಂತಿನಾಥ ಹೊತಪೇಟೆ, ಪದ್ಮಾವತಿ ಸೂಜಿ, ಅಣ್ಣಪ್ಪ ಕೋಳಿ ಇನ್ನಿತರರು ಉಪಸ್ಥಿತರಿದ್ದರು.

ಈ ವೇಳೆ ಮಂಜುಳಾ ಅಕ್ಕೂರ, ಸುಧಾ ಶಿರಗುಪ್ಪಿ ಎಲ್ಲ ಸದಸ್ಯರು ಅಂಧ ಹಾಗೂ ಅನಾಥ ಮಕ್ಕಳಿಗೆ ರಾಖಿ ಕಟ್ಟಿದರು. ಸಿಹಿ, ವಸ್ತ್ರಗಳನ್ನು ವಿತರಿಸಿದರು. ಜಾನಪದ ಕಲಾವಿದ ರಾಮು ಮುಲಗಿ, ಅಣ್ಣ ತಂಗಿಯರ ಬಾಂಧವ್ಯದ ಬಗೆಗಿನ ಜಾನಪದ ಗೀತೆಗಳನ್ನು ಹಾಡಿದರು. ಇದೇ ವೇಳೆ ಹಲವು ಗಣ್ಯರನ್ನು ಸನ್ಮಾನಿಸಲಾಯಿತು. ಆರತಿ ಡುಮ್ಮನವರ ಪ್ರಾರ್ಥಿಸಿದರು. ಅರುಣಾ ಶಿರಗುಪ್ಪಿ ಕಾರ್ಯಕ್ರಮ ನಿರೂಪಣೆ ಮಾಡಿದರು. ವಸಂತ ಜೈನ ವಂದಿಸಿದರು.

## ವಿಶ್ವದಾಖಲೆ ಸ್ಥಾಪಿಸಿದ- ಅಂತರ್ಮನ 'ರಕ್ಷಾಬಂಧನ' ಪರ್ವ

“ತಿರಸ್ಕಾರವಲ್ಲ-ಪ್ರೇಮ, ದ್ವೇಷವಲ್ಲ-ಸ್ನೇಹದ ಪ್ರತೀಕ ರಕ್ಷಾಬಂಧನ”

-ಅಂತರ್ಮನ ಮುನಿಶ್ರೀ 108 ಪ್ರಸನ್ನಸಾಗರಜೀ ಮಹಾರಾಜ್



ಬೆಂಗಳೂರು : ಮುನಿಶ್ರೀ 108 ಪ್ರಸನ್ನಸಾಗರಜೀ ಮಹಾರಾಜರ ಸಾನಿಧ್ಯ ಹಾಗೂ ಮುನಿಶ್ರೀ ಪಿಯೂಷ್ ಸಾಗರಜೀ ಮಹಾರಾಜರ ಕುಶಲ ನಿರ್ದೇಶನದಲ್ಲಿ ಆಗಸ್ಟ್ 18 ರಂದು ಬಸವನಗುಡಿ ನ್ಯಾಷನಲ್ ಕಾಲೇಜು ಮೈದಾನದಲ್ಲಿ ಭವ್ಯವಾದ ಬೃಹತ್ ಸಭಾ ಮಂಟಪದಲ್ಲಿ ಸಹೋದರತೆಯನ್ನು ಸಾರುವ ಅಂತರ್ಮನ ರಕ್ಷಾಬಂಧನ ಕಾರ್ಯಕ್ರಮವು ನೆರವೇರಿತು.

ಪರಸ್ಪರ ಭ್ರಾತೃತ್ವವನ್ನು ಸಾರುವ ಹಬ್ಬದಲ್ಲಿ ರಾಖಿ ಕಟ್ಟಿದ ಸಂಭ್ರಮದ ಮೊದಲ ಸುತ್ತಿನಲ್ಲಿ 500ಕ್ಕೂ ಹೆಚ್ಚು ಯುವತಿಯರು ತಮ್ಮ ಒಡಹುಟ್ಟಿದ ಅಣ್ಣಂದಿರಿಗೆ, ಎರಡನೇ ಸುತ್ತಿನಲ್ಲಿ 500 ಕ್ಕೂ ಹೆಚ್ಚು ಅಣ್ಣಂದಿರು ತಮ್ಮ ತಂಗಿಯರಿಗೆ ಹಾಗೂ ಮೂರನೇ ಸುತ್ತಿನಲ್ಲಿ 400ಕ್ಕೂ ಹೆಚ್ಚು ಹೆಣ್ಣುಮಕ್ಕಳು ತಮ್ಮ ಸೋದರಿಯರಿಗೆ ರಾಖಿ ಕಟ್ಟಿದರು. ಕೊನೆಯದಾಗಿ ಸಹೋದರರು, ತಮ್ಮ ಸ್ನೇಹಿತರು, ಆತ್ಮೀಯರಿಗೆ ಜಾತಿ-ಮತ ಭೇದವಿಲ್ಲದೆ ರಾಖಿ ಕಟ್ಟುವ ಮೂಲಕ ವಿಶ್ವದಾಖಲೆ ಸ್ಥಾಪಿಸಿದರು.


6ನೇ ಪುಟಕ್ಕೆ

## www.hombujapadmatatorg ದತ್ತಿ ಸ್ಥಾಪನೆ



ಕಾರ್ಕಳ : ಇತಿಹಾಸ ಪ್ರಸಿದ್ಧ ಕಾರ್ಕಳದ ಹಿರಿಯಂಗಡಿಯಲ್ಲಿ ಶ್ರೀ ಕರ್ನಾಟಕ ಜೈನ ಪುರೋಹಿತ ಸಂಘದ ನಿವೇಶನದಲ್ಲಿ ಕಾರ್ಕಳಕ್ಕೆ ಬರುವ ಯಾತ್ರಾರ್ಥಿಗಳ ಅನುಕೂಲಕ್ಕಾಗಿ ಕರ್ನಾಟಕ ಘನ ಸರ್ಕಾರದ ಪ್ರವಾಸೋದ್ಯಮ ಇಲಾಖೆಯವರು ನಿರ್ಮಿಸಿದ ವೈಶಾಲಿ ಯಾತ್ರಿ ನಿವಾಸದ ಶುಭಾರಂಭವು ಆ. 08, 2016 ರಂದು ವಾಸ್ತುಪೂಜೆ ಹಾಗೂ ನವಗ್ರಹಶಾಂತಿ ಮೊದಲಾದ ಪೂಜಾ ಕಾರ್ಯಗಳೊಂದಿಗೆ ನೆರವೇರಿತು.

ಕಾರ್ಕಳದ ಪರಮಪೂಜ್ಯ ಸ್ವಸ್ತಿಶ್ರೀ ಲಲಿತಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಶುಭಾಶೀರ್ವಾದದೊಂದಿಗೆ, ಜೈನ ಸಮಾಜದ ಗಣ್ಯರುಗಳಾದ ದ.ಕ.ಜಿ.ಕೇ.ಸ. ಬ್ಯಾಂಕಿನ ಅಧ್ಯಕ್ಷರಾದ ಡಾ. ಎಂ.ಎನ್. ರಾಜೇಂದ್ರಕುಮಾರ್, ಪಡುಬಿದ್ದೆ ಬೀಡಿನ ಅರಸರಾದ ಶ್ರೀ ರತ್ನಾಕರರಾಜ್ ಯಾನೆ ಕಿನ್ನಕ್ಕ ಬಲ್ಲಾಳ್, ಬಾರಾಡಿ ಬೀಡಿನ ಡಾ. ಜೀವಂಧರ ಬಲ್ಲಾಳ್, ಶ್ರೀ ವಿ. ಪಾರ್ಶ್ವನಾಥ ಜೈನ್, ಹಿರಿಯಂಗಡಿ, ಶ್ರೀ ನೇಮಿರಾಜ ಆರಿಗ, ಶ್ರೀ ಬಿ. ಭರತರಾಜ್, ಹಿರಿಯಂಗಡಿ, ಸಿ.ಎ. ಪ್ರಭಾತ್ ಕುಮಾರ್, ಪ್ರೇಮ್‌ಕುಮಾರ್ ಜೈನ್, ಹೊಸ್ಮಾರು ಹಾಗೂ ಸಂಘದ ಗೌ. ಅಧ್ಯಕ್ಷರಾದ ಕೆ. ಭುಜಬಲಿ ಇಂದ್ರ, ಅಧ್ಯಕ್ಷರಾದ ಚಂದ್ರರಾಜೇಂದ್ರ ಅರಸ್, ಗೌ. ಸಲಹೆಗಾರರಾದ ವಿಶ್ವಸೇನ್ ಮೊದಲಾದ ಗಣ್ಯರು ಉಪಸ್ಥಿತರಿದ್ದರು. ಪೂಜಾ ಕಾರ್ಯವನ್ನು ಪುರೋಹಿತರಾದ ಕೆ. ವರ್ಧಮಾನ ಇಂದ್ರರು ನೆರವೇರಿಸಿಕೊಟ್ಟರು.



ಬೆಳಗಾವಿ : ಇಲ್ಲಿಯ ಪ್ರತಿಷ್ಠಿತ ಭರತೇಶ ಶಿಕ್ಷಣ ಸಂಸ್ಥೆಯ ಹಾಗೂ ಹಂಪಿ ವಿಶ್ವವಿದ್ಯಾಲಯದ ಸಂಯೋಜನೆಗೊಳಪಟ್ಟ ಡಾ. ಆ.ನೇ. ಉಪಾಧ್ಯೆ ಕನ್ನಡ ಅಧ್ಯಯನ ಕೇಂದ್ರಕ್ಕೆ ಡಾ. ಎ.ಆರ್. ರೊಟ್ಟಿ ಮತ್ತು ರಾಷ್ಟ್ರಪತಿ ಪ್ರಶಸ್ತಿ ಪುರಸ್ಕೃತರಾದ ಶ್ರೀ ಎ.ಎ. ಸನದಿಯವರು ತಲಾ 50,000 ದತ್ತಿ

ನಿಧಿಯನ್ನು ಸ್ಥಾಪಿಸಿ ತಮ್ಮ ಶಿಕ್ಷಣ ಪ್ರೀತಿಯನ್ನು ಮೆರೆದಿದ್ದಾರೆ. ದತ್ತಿ ನಿಧಿಯಿಂದ ಬರುವ ಬಡ್ಡಿಯಲ್ಲಿ ಸಂಸ್ಥೆಯು ವಿದ್ಯಾರ್ಥಿ ವೇತನ ಮತ್ತು ಸಂಶೋಧನೆ ಕೈಗೊಳ್ಳುವವರಿಗೆ ಫೆಲೋಶಿಪ್ ಹಾಗೂ ಪುಸ್ತಕ ಪ್ರಕಟಣೆಗೆ ಸಹಾಯ ಮಾಡಲಿದೆ. ಡಾ. ಎ.ಆರ್. ರೊಟ್ಟಿಯವರು ಮತ್ತು ಶ್ರೀ ಎ.ಎ. ಸನದಿಯವರು ಭರತೇಶ ಶಿಕ್ಷಣ ಸಂಸ್ಥೆಯ ಸಿಬ್ಬಂದಿಗಳಾಗಿದ್ದು ಹೆಮ್ಮೆಯ ಸಂಗತಿ. ಇವರಿಬ್ಬರನ್ನು ಭರತೇಶ ಶಿಕ್ಷಣ ಸಂಸ್ಥೆಯ ಎಲ್ಲ ಪದಾಧಿಕಾರಿಗಳು, ಸಿಬ್ಬಂದಿ ವರ್ಗ ಹಾಗೂ ವಿದ್ಯಾರ್ಥಿಗಳು ಅಭಿನಂದಿಸಿದ್ದಾರೆ ಎಂದು ಡಾ. ಆ.ನೇ. ಉಪಾಧ್ಯೆ ಕನ್ನಡ ಅಧ್ಯಯನ ಕೇಂದ್ರದ ಅಧ್ಯಕ್ಷರಾದ ಶ್ರೀ ಜಿನದತ್ತ ದೇಸಾಯಿಯವರು ತಿಳಿಸಿದ್ದಾರೆ.



### ಡಾಕ್ಟರೇಟ್ ಪದವಿ

ಬಲಿಗೆ : ಹೊರನಾಡಿನ ಸಮೀಪದ ಬಲಿಗೆಯ ಶ್ರೀ ಜಿನರಾಜಯ್ಯ ಮತ್ತು ಶ್ರೀಮತಿ ರಾಜಮತಿಯಮ್ಮರವರ ಪುತ್ರರು ಹಾಗೂ ಶೃಂಗೇರಿಯ ಸರ್ಕಾರಿ ಪದವಿ ಪೂರ್ವ ಕಾಲೇಜಿನಲ್ಲಿ ಅರ್ಥಶಾಸ್ತ್ರ ಉಪನ್ಯಾಸಕರಾದ ಶ್ರೀ ಎ.ಜೆ. ಮಂದರರವರು ಕುವೆಂಪು ವಿಶ್ವವಿದ್ಯಾನಿಲಯದ ಅರ್ಥಶಾಸ್ತ್ರ ಅಧ್ಯಯನ ಮತ್ತು ಸಂಶೋಧನಾ ವಿಭಾಗದಲ್ಲಿ ಅರ್ಥಶಾಸ್ತ್ರ ಅಧ್ಯಯನ ವಿಭಾಗದ ಅಧ್ಯಕ್ಷರಾದ ಪ್ರೊಫೆಸರ್ ಡಾ. ಜಯರಾಮ ಭಟ್ ಮಾರ್ಗದರ್ಶನದಲ್ಲಿ “ಪರ್ಫಾರ್ಮೆನ್ಸ್ ಆಫ್ ಎಸ್.ಕೆ.ಡಿ.ಆರ್.ಡಿ.ಪಿ. (ಶ್ರೀಕ್ಷೇತ್ರ ಧರ್ಮಸ್ಥಳ ಗ್ರಾಮಾಭಿವೃದ್ಧಿ ಯೋಜನೆ ಉಡುಪಿ ಜಿಲ್ಲೆಯ ಸಾಧನೆ) ಇನ್ ಕರ್ನಾಟಕ-ಎ ಸ್ಪೆಷಿ ಆಫ್ ಸೆಲೆಕ್ಟೆಡ್ ಸ್ಕೀಮ್ ಇನ್ ಉಡುಪಿ ಡಿಸ್ಟ್ರಿಕ್ಟ್” ಎಂಬ ವಿಚಾರದ ಕುರಿತು ಮಂಡಿಸಿರುವ ಮಹಾ ಪ್ರಬಂಧಕ್ಕೆ ಕುವೆಂಪು ವಿ.ವಿ.ಯು ತನ್ನ 26ನೇ ಘಟಕೋತ್ಸವದಲ್ಲಿ ಡಾಕ್ಟರೇಟ್ ಪದವಿ ನೀಡಿ ಗೌರವಿಸಿದೆ.



ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ

ಶ್ರೀ ಕ್ಷೇತ್ರ ಹೊಂಬುಜ



ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ



ಜಗನ್ಮತೆ ಶ್ರೀ ಪದ್ಮಾವತಿ ದೇವಿ

**ದೇವೇಂದ್ರಕೀರ್ತಿ ಭಟಾರಕ ಪಟಾಚಾರ್ಯವರ್ಯ ಮಹಾಸ್ವಾಮಿಗಳವರು**

**ಶುಭಾಶೀರ್ವಚನ ಶ್ರೀ ಕ್ಷೇತ್ರ ಹೊಂಬುಜ**  
**“ನಾಲ್ಕು ದೀಪಗಳು”**

ಧರ್ಮಬಂಧುಗಳೇ,

ಜೀವನದಲ್ಲಿ ಯಾವುದೇ ಕ್ಷಣವು ಸಾಮಾನ್ಯವಾದುದಲ್ಲ. ಪ್ರತಿ ಕ್ಷಣವು ಒಂದಿಲ್ಲೊಂದು ಹೊಸತನದ ಪರಿಚಯವಾಗುತ್ತಿರುತ್ತದೆ. ಯಾವಾಗ ಈ ರೀತಿಯ ವಿಚಾರವು ನಮ್ಮ ಅಂತರಂಗದಲ್ಲಿ ಮೂಡುವುದೋ ಆಗ ತನ್ನತನದ ಪರಿಚಯವಾಗುತ್ತದೆ. ತನ್ನಿಂದ ತನ್ನ (ಸ್ವಯಂ) ಸಾಕ್ಷಾತ್ಕಾರವಾಗದೇ ನಮ್ಮ ಗುರಿಯ ಹುಡುಕಾಟ ಹಾಗೂ ತಯಾರಿ ಎರಡೂ ಅಪೂರ್ಣ. ತನ್ನ ಶಕ್ತಿ ಹಾಗೂ ದೇವ ಭಕ್ತಿಯೂ ಕೂಡ ಒಮ್ಮೊಮ್ಮೆ ಯಶಸ್ಸನ್ನು ಕೊಡುವುದಿಲ್ಲ. ಇದೇ ಕಾರಣಕ್ಕಾಗಿ ಜೀವನದಲ್ಲಿ ಪ್ರತಿ ದಿಕ್ಕಿನಲ್ಲೂ ನಾವುಗಳು ಬೇರೆಯವರ ಅವಲಂಬನೆಯಾಗಿ ಅವರ ಹಾದಿಯಲ್ಲಿ ಹೆಜ್ಜೆಹಾಕಲು ಪ್ರಯತ್ನಿಸುತ್ತೇವೆ. ವ್ಯಕ್ತಿಯು ತನ್ನ ಜೀವನದಲ್ಲಿ ಯಶಸ್ವಿಯಾಗಿ ಹಾಗೂ ಸಾರ್ಥಕವಾಗಿಸಲು ಸಮಾಜದೊಂದಿಗೆ ಸೇರಿ ಬದುಕುತ್ತಾನೆ. ಹಾಗಾಗಿ ಸಮಾಜದ ದೃಷ್ಟಿಯಲ್ಲಿ ತನ್ನನ್ನು ತಾನು ನೋಡಿಕೊಳ್ಳುತ್ತಾನೆ. ಹಾಗೆಯೇ ನನ್ನ ಯಾವುದೇ ಅವಸ್ಥೆಗೂ ನಾನೇ ಜವಾಬ್ದಾರಿಯೂ ಎಂಬ ವಿವೇಕ ಬೋಧೆಯು ಜಾಗೃತವಾಗಿರುತ್ತದೆ. ಸರಿ-ತಪ್ಪುಗಳ ಪ್ರಸ್ತುತಿಯೂ ನಮ್ಮನ್ನು ಸದಾ ಎಚ್ಚರಿಸುತ್ತಾ ಇರುತ್ತದೆ. ಒಳ್ಳೆಯ ಕ್ಷಣಗಳು ಬಂದಾಗ ಅವನ್ನು ಸವಿಯಲು, ಕೆಟ್ಟಕ್ಷಣಗಳ ಅನುಭವವಾದಾಗ ಅದರಿಂದ ಹೊರ ಬರಲು ಕಾಲ ಕಳೆಯುತ್ತೇವೆ. ಎಂತಹ ಪ್ರಸಂಗಗಳೇ ಬರಲಿ ನಮ್ಮ ಕರ್ತವ್ಯವನ್ನು ಮಾಡುತ್ತಾ ಹೋದಲ್ಲಿ ಜೀವನದ ಆನಂದ ಯಾತ್ರೆಯನ್ನು ಪೂರ್ಣಗೊಳಿಸಬಹುದು.

ಚಿಕ್ಕ ಪ್ರಸಂಗವಿದು. ಒಂದು ರಾತ್ರಿ ಎಲ್ಲೆಡೆ ನೀರವ ಮೌನ. ಒಂದು ಮನೆಯೊಳಗೆ ನಾಲ್ಕು ದೀಪಗಳು ಉರಿಯುತ್ತಿದ್ದವು. ಯಾರು ಇಲ್ಲದ ಸಮಯವಾದ್ದರಿಂದ ಪರಸ್ಪರ ಅಂತರಂಗದ ವಿಚಾರ ಮಾತನಾಡ ತೊಡಗಿದವು.

ಮೊದಲನೇ ದೀಪವು “ನಾನು ಶಾಂತಿಯೂ, ಆದರೆ ಈ ಜಗತ್ತಿಗೆ ನನ್ನ ಅಗತ್ಯವೆನಿಸುತ್ತಿಲ್ಲ. ಎಲ್ಲೆಡೆ ಅನಾಚಾರ, ಅಪರಾಧ ಇತ್ಯಾದಿ ಅನೀತಿಗಳೇ ನಡೆಯುತ್ತಿವೆ. ನನ್ನಿಂದ ಇನ್ನು ಇಲ್ಲಿ ಇರಲಾಗದು” ಎಂದು ಭಾವುಕವಾಗಿ ನಂದಿ (ಆರಿ) ಹೋಯಿತು.

ಎರಡನೇ ದೀಪವು “ನಾನು ವಿಶ್ವಾಸ (ನಂಬಿಕೆ). ಈ ಸುಳ್ಳು ಹಾಗೂ ಅನೈತಿಕ ಜನಗಳ ನಡುವೆ ನನ್ನ ಅಗತ್ಯವಿಲ್ಲವೆನಿಸುತ್ತಿದೆ. ನಾನೂ ಹೋಗುವೆ” ಎಂದು ಹೇಳುತ್ತಾ ಆ ದೀಪವು ಆರಿ ಹೋಯಿತು.

ಮೂರನೇ ದೀಪವು ದುಃಖಿಯಾಗುತ್ತಾ “ನಾನು ಪ್ರೇಮ (ಪ್ರೀತಿ) ವು. ನಾನು ಇನ್ನಷ್ಟು ಸಮಯ ಉರಿಯುವ ಶಕ್ತಿಯಿದೆ. ಆದರೆ ಎಲ್ಲರೂ ಎಷ್ಟು ವ್ಯಸ್ತರಾಗಿದ್ದಾರೆಯೆಂದರೆ ನನಗಾಗಿ ಯಾರಿಗೂ ಸಮಯವಿಲ್ಲ. ಬೇರೆಯವರೊಂದಿಗೆ ಇರಲಿ ತನ್ನನ್ನು ತಾನು ಪ್ರೀತಿಸುವ ಬಗೆಯನ್ನು ಮರೆತಿದ್ದಾನೆ. ನನ್ನಿಂದ ಇದೆಲ್ಲಾ ಸಹಿಸಲು ಆಗದು” ಎಂದು ಮೂರನೇ ದೀಪವೂ ಆರಿಹೋಯಿತು.


ಅಷ್ಟರೊಳಗೆ ಒಂದು ಮಗುವು ಆ ಮನೆಯೊಳಗೆ ಪ್ರವೇಶ ಮಾಡಿತು. ದೀಪಗಳು ಆರಿ ಹೋಗಿದ್ದನ್ನು ನೋಡಿ ಭಯ ಪಡುತ್ತಾ ಕಣ್ಣೀರು ಹಾಕುತ್ತ “ನೀವೆಲ್ಲಾ ಏಕೆ ಬೆಳಗುತ್ತಿಲ್ಲಾ. ಕೊನೆಯವರೆಗೆ ಬೆಳಕು ಕೊಡುವುದು ನಿಮ್ಮೆಲ್ಲರ ಕರ್ತವ್ಯವಲ್ಲವೇ?” ಎಂದು ಕೇಳುತ್ತದೆ.

ಅದೇ ಸಮಯಕ್ಕೆ ಉಳಿದ ನಾಲ್ಕನೇ ದೀಪವು ! ಹೇ ಮಗುವೇ, ಭಯ ಪಡಬೇಡ. ನಾನು ಭರವಸೆಯಿದ್ದೇನೆ. ಎಲ್ಲಿಯವರೆಗೆ ನಾನಿದ್ದೇನೆ ಅಲ್ಲಿಯವರೆಗೆ ಉಳಿದ ದೀಪಗಳನ್ನು ಬೆಳಗಬಲ್ಲೆ ಎಂದಿತು.


ಈ ಮಾತನ್ನು ಕೇಳುತ್ತಲೇ ಮಗುವಿನ ಕಣ್ಣಲ್ಲಿ ಮಿಂಚು ಹರಿಯಿತು. ಹಾಗೂ ಆ ಭರವಸೆಯೆಂಬ ದೀಪದಿಂದ ಉಳಿದ ಶಾಂತಿ, ವಿಶ್ವಾಸ ಮತ್ತು ಪ್ರೇಮವೆಂಬ ದೀಪಗಳನ್ನು ಪುನಃ ಹಚ್ಚಲಾಯಿತು. ಎಲ್ಲೆಡೆ ಕತ್ತಲು ಆವರಿಸಿದಾಗ, ತನ್ನವರು ಬೇರೆಯವರಂತೆ ಅನಿಸಿದಾಗ ಎಂತಹ ವಿಷಮ ಪರಿಸ್ಥಿತಿಯೇ ಬರಲಿ ಆದರೂ ಧೈರ್ಯಗಡಬಾರದು. ಭರವಸೆಯನ್ನು ಕಳೆದುಕೊಳ್ಳಬಾರದು. ಏಕೆಂದರೆ ಕಳೆದು ಹೋಗಿರುವ ಎಂತಹ ವಸ್ತುಗಳೇ ಇರಲಿ ಅವುಗಳನ್ನು ಮತ್ತೆ ಮರಳಿ ಬರುವಂತೆ ಭರವಸೆಯು ಮಾಡುತ್ತದೆ. ನಮ್ಮ ಭರವಸೆಯೇ ನಮ್ಮ ಶಕ್ತಿ. ನಮ್ಮ ಈ ಒಂದು ಭರವಸೆ ಅನೇಕ ದೀಪಗಳನ್ನು ಬೆಳಗಿಸಬಲ್ಲದು. ಎಲ್ಲವನ್ನು ಗೆಲ್ಲುವ ತವಕದಲ್ಲಿ ಕರ್ತವ್ಯ ಪಥದಲ್ಲಿ ನಡೆದಾಗ ಯಶಸ್ಸು ಸಾಧ್ಯ. ಜೀವನದ ಮಹೋನ್ನತ ಸಾಧನೆಗಳಿಗೆ ಈ ಭರವಸೆಯ ಆಶಾಕಿರಣವು ಸದಾ ಎಲ್ಲರಲಿ ಮೂಡಿರಲಿ.

**ಆಶ್ಚರ್ಯಜ ನವರಾತ್ರಿ ಹಾಗೂ ವಿಜಯದಶಮಿಯ ಶುಭಾಶಯಗಳು**

**ಉತ್ತಮ ಸಮಾಜಕ್ಕೆ ಮಹಾತ್ಮರ ಗುಣಗಳು ಆದರ್ಶ**



ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ



ಜಗನ್ಮತೆ ಶ್ರೀ ಪದ್ಮಾವತಿ ದೇವಿ

**ಶ್ರೀ ಹೊಂಬುಜ ಅತಿಶಯ ಮಹಾಕ್ಷೇತ್ರದಲ್ಲಿ**  
**ಶ್ರೀ ಶರನ್ನವರಾತ್ರಿ ಮತ್ತು ವಿಜಯದಶಮಿ**  
**ಪೂಜಾ ಮಹೋತ್ಸವಗಳು**

**01-10-2016ನೇ ಶನಿವಾರದಿಂದ**  
**11-10-2016ನೇ ಮಂಗಳವಾರದವರೆಗೆ**

ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ಮತ್ತು ಜಗನ್ಮತೆ ಶ್ರೀ ಪದ್ಮಾವತಿ ಅಮೃತನವರ ಮಹಾಸನ್ನಿಧಿಯಲ್ಲಿ ಪರಮಪೂಜ್ಯ ಜಗದ್ಗುರು

**ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟಾರಕ ಮಹಾಸ್ವಾಮಿಗಳವರ**

ದಿವ್ಯಸಾನಿಧ್ಯ, ನೇತ್ರತ್ವ ಹಾಗೂ ಮಾರ್ಗದರ್ಶನದಲ್ಲಿ ಸತ್ಸಂಪ್ರದಾಯದಂತೆ ವೈಭವದಿಂದ ನೆರವೇರಲಿದೆ

- 01-10-2016, ಶನಿವಾರ ಶರನ್ನವರಾತ್ರಿ ಉತ್ಸವ ಪ್ರಾರಂಭ, ಘಟಸ್ಥಾಪನೆ.
- 08-10-2016, ಶನಿವಾರ ಸರಸ್ವತಿ ಪೂಜೆ
- 09-10-2016, ಭಾನುವಾರ ಜೀವದಯಾಷ್ಟಮಿ
- 10-10-2016, ಸೋಮವಾರ ಆಯುಧ ಪೂಜೆ ಮತ್ತು ಮಹಾನವಮಿ
- 11-10-2016, ಮಂಗಳವಾರ ವಿಜಯದಶಮಿ ಉತ್ಸವ.

ಶ್ರೀ ಮಹಾದೇವಿ ಪಲ್ಲಕ್ಕಿ ಉತ್ಸವ, ಹೊಂಬುಜ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟಾರಕ ಮಹಾಸ್ವಾಮಿಗಳವರ ಸಿಂಹಾಸನಾರೋಹಣ, ಶ್ರೀಗಳವರ ಪಾದಪೂಜೆ.

ಅತಿಶಯ ಶ್ರೀಕ್ಷೇತ್ರ ವರಂಗ ಮತ್ತು ಅತಿಶಯ ಶ್ರೀಕ್ಷೇತ್ರ ಹಟ್ಟಿಯಂಗಡಿ ಜನಮಂದಿರಗಳಲ್ಲಿ ಶರನ್ನವರಾತ್ರಿ ಧಾರ್ಮಿಕ ಉತ್ಸವಾದಿ ಪೂಜಾವಿಧಿಗಳು ನೆರವೇರುವವು. ಸರ್ವ ಭಕ್ತವೃಂದದವರು ಶರನ್ನವರಾತ್ರಿ ಪೂಜಾ ವಿಧಿಗಳಲ್ಲಿ ಪಾಲ್ಗೊಂಡು ಪುಣ್ಯಭಾಗಿಗಳಾಗುವಂತೆ ಅಪೇಕ್ಷಿಸಲಾಗಿದೆ.

**ಸರ್ವರಿಗೂ ಆದರದ ಸ್ವಾಗತ**

ಆಡಳಿತಾಧಿಕಾರಿ  
ಅತಿಶಯ ಶ್ರೀಕ್ಷೇತ್ರ ಹೊಂಬುಜ

**“ಪ್ರಾಕೃತ ಪರಿಚಯ”**

- 1. ನಾನು ನಿನ್ನನ್ನು ನಗಿಸುವೆ - ಅಹಂ ತುಮ್ಮಂ ಹಸಾವಮಿ
- 2. ನೀನು ನನಗೆ ಪುಸ್ತಕ ಓದಿಸು - ತುಮಂ ಮಿಮಂ ಗಂಥಂ ಪಾಡೇಹಿ
- 3. ಅಜ್ಜಿಯು ಮೊಮ್ಮಗನಿಗೆ ಹಾಡು ಹೇಳುತ್ತಾಳೇ - ಪಿಆಮಹೀ ಪೊತ್ತಂ ಗಾಣಂ ಸೋಣಣ
- 4. ತಾಯಿಯ ಕಥೆ ಹೇಳುವಳು - ಮಾಯಾ ಕಹಂ ಕಹಿಹಿಣ
- 5. ತಂದೆ ಬಾಲಕರನ್ನು ಕರೆಯಿಸುವ - ಬಪ್ಪೋ ಬಾಲಅಂ ಕೋಕಿಹಿಣ
- 1) ಹಸ - ನಗುವುದು
- 7) ಸುಣ - ಹೇಳುವುದು
- 2) ಗಂಥಂ - ಗ್ರಂಥ
- 8) ಮಾಯಾ - ತಾಯಿ
- 3) ಪಾಡ - ಓದಿಸು
- 9) ಕಹಂ - ಕಥೆ
- 4) ಪಿತಾಮಹೀ - ಅಜ್ಜಿ
- 10) ಬಪ್ಪೋ - ತಂದೆ
- 5) ಪೋತ್ತ - ಮೊಮ್ಮಗ
- 11) ಕೋಕಹ - ಕರೆಯುವುದು
- 6) ಗಾಣಂ - ಹಾಡು
- 12) ಬಾಲಅ - ಬಾಲಕ

(ಮುಂದುವರೆಯುವುದು)

4ನೇ ಪುಟದಿಂದ **ವಿಶ್ವದಾಖಲೆ ಸ್ಥಾಪಿಸಿದ- ಅಂತರ್ಮನ ‘ರಕ್ಷಾಬಂಧನ’ ಪರ್ವ**

ಈ ಐತಿಹಾಸಿಕ ಅಪೂರ್ವವಾದ ಕಾರ್ಯಕ್ರಮದಲ್ಲಿ ವಿವಿಧ ರೆಕಾರ್ಡ್ ಸಂಸ್ಥೆಗಳಾದ-ಸ್ಪಾರ್ ವರ್ಲ್ಡ್ ರೆಕಾರ್ಡ್ಸ್, ಇಂಡಿಯಾ ಬುಕ್ ಆಫ್ ರೆಕಾರ್ಡ್ಸ್, ಭಾರತ್ ಬುಕ್ ಆಫ್ ರೆಕಾರ್ಡ್ಸ್, ಯುನೈಟೆಡ್ ಆಂಧ್ರ ಬುಕ್ ಆಫ್ ರೆಕಾರ್ಡ್ಸ್, ವರ್ಮ ಬುಕ್ ಆಫ್ ರೆಕಾರ್ಡ್ಸ್, ಸ್ಪಾರ್ ವರ್ಲ್ಡ್ ರೆಕಾರ್ಡ್ಸ್, ಏಷ್ಯಾ ಬುಕ್ ಆಫ್ ರೆಕಾರ್ಡ್ಸ್ ಹಾಗೂ ವಿ ಕರ್ನಾಟಕ ಬುಕ್ ಆಫ್ ಸ್ಟೇಟ್ ರೆಕಾರ್ಡ್ಸ್ ಪ್ರಮಾಣ ಪತ್ರವನ್ನು ನೀಡಿದ್ದು ವಿಶೇಷವಾಗಿತ್ತು.

ಮುನಿಶ್ರೀ ಪ್ರಸನ್ನ ಸಾಗರ್‌ಜೀ ಮಹಾರಾಜರವರು ಸಂದೇಶ ನೀಡುತ್ತಾ - ಸಾಮೂಹಿಕ ರಕ್ಷಾ ಬಂಧನದ ಉದ್ದೇಶ ವಿಶ್ವದಾಖಲೆ ಸೃಷ್ಟಿಸುವುದಲ್ಲ. ಇಂದು ಮರೆಯಾಗುತ್ತಿರುವ ಸೋದರ-ಸೋದರಿಯರ ಸಂಬಂಧದಲ್ಲಿ ಮಧುರ ಭಾವನೆಗಳ ಸಂಬಂಧದ ರಸವನ್ನು ತುಂಬುವುದು. ಇಂದು ಸಹೋದರ ಬದುಕಿದ್ದಾನೆ, ಸಹೋದರತ್ವ ಸಾಯುತ್ತಿದೆ. ಸಹೋದರತ್ವ ಭಾವನೆಯನ್ನು ಬೆಳೆಸಲು ಮನೆಯಲ್ಲಿ ಒಂದು ಇಂತಹ ಮರವನ್ನು ಬೆಳೆಸಿ ಅದರ ನೆರಳು ಹಾಗೂ ಫಲ ಪಕ್ಕದ ಮನೆಯವರಿಗೂ ಬೀಳುವಂತಾಗಲಿ ಎಂದರು. ಇದೇ ಸಂದರ್ಭದಲ್ಲಿ ಶ್ರೀ ಅಮಿತ್ ಬಡ್‌ಜಾತಿಯಾ ಪರಿವಾರದವರು ಮುನಿಶ್ರೀಗಳವರ ಪಿಂಞಿಗೆ ವಿಶ್ವದ ಅತಿ ಚಿಕ್ಕದಾದ ಚಿನ್ನದ ರಾಖಿಯನ್ನು ಕಟ್ಟಿ ವಿಶ್ವದಾಖಲೆ ಸ್ಥಾಪಿಸಿದರು.

ಮುನಿಶ್ರೀ 108 ಪಿಯೂಷ್ ಸಾಗರ್‌ಜೀ ಮಹಾರಾಜರು ಸಂದೇಶ ನೀಡುತ್ತಾ ನೈತಿಕ ಮೌಲ್ಯಗಳ ಸ್ಥಾಪನೆ, ಸಂಸ್ಕಾರಗಳ ಶಂಖನಾದ ರಕ್ಷಾಬಂಧನ. ರಕ್ಷಾಬಂಧನವು ಸಂಬಂಧಗಳ ಮಹತ್ವ ಹಾಗೂ ರಕ್ಷಣೆಯ ಸಂದೇಶವಾಗಿದೆ. ದಿವ್ಯತೆಯ ಡಂಗೂರ ಹಾಗೂ ಪ್ರೇಮದ ಪ್ರತೀಕವಾಗಿದೆ ಎಂದರು.

ತ್ಯಾಗಿ ಸೇವಾ ಟ್ರಸ್ಟ್ ಆಯೋಜಿಸಿದ್ದ ಅಸೂಯೆ ಬದಲು ಸ್ನೇಹ, ಅಹಂ ಬದಲು ವಿನಮ್ರತೆ, ದ್ವೇಷಿಸುವ ಬದಲು ಪ್ರೀತಿಸುವ, ಮುರಿಯುವ ಬದಲು ಮನಸ್ಸುಗಳನ್ನು ಒಂದಾಗಿಸುವ ಈ ಅಭೂತಪೂರ್ವ ಕಾರ್ಯಕ್ರಮಕ್ಕೆ ಕರ್ನಾಟಕ ಜೈನ್ ಅಸೋಷಿಯೇಷನ್, ಶ್ರೀ ಚಕ್ರೇಶ್ವರಿ ಮಹಿಳಾ ಸಮಾಜ, ಶ್ರೀ ಖಂಡೇವಾಲಾ ಜೈನ ಸಮಾಜ ಹಾಗೂ ಸಕಲ ಜೈನ ಸಮಾಜ ಬಾಂಧವರು ಸಹಕರಿಸಿದ್ದರು.

**ಸಮಾಲೋಚನಾ ಸಭೆ**



ಬೆಳಗಾವಿ : ಇಲ್ಲಿಯ ಭರತೇಶ್ ಎಜ್ಯುಕೇಷನ್ ಟ್ರಸ್ಟಿನ ಸಭಾಂಗಣದಲ್ಲಿ ಕರ್ನಾಟಕ ರಾಜ್ಯ ಜೈನ ಸ್ವಯಂ ಸೇವಕರ ತಂಡದ ಸಮಾಲೋಚನಾ ಸಭೆ ಮತ್ತು ಅಲ್ಪಸಂಖ್ಯಾತರ ನಿಗಮದಿಂದ ಜೈನ ಸಮುದಾಯಕ್ಕೆ ಸಿಗಬಹುದಾದ ಸೌಲಭ್ಯಗಳ ಕುರಿತು ಮಾಹಿತಿ ನೀಡುವ ಕಾರ್ಯಕ್ರಮ ಜರುಗಿತು. ಈ ಕಾರ್ಯಕ್ರಮವನ್ನು ಕರ್ನಾಟಕ ರಾಜ್ಯ ಜೈನ ಸ್ವಯಂ ಸೇವಕರ ತಂಡದ ರಾಜ್ಯ ಸಂಚಾಲಕರಾದ ನೇಮಿರಾಜ ಆರಿಗರು ದೀಪ ಬೆಳಗಿಸಿ ಉದ್ಘಾಟಿಸಿದರು. ಈ ಸಭೆಯ ಅಧ್ಯಕ್ಷತೆಯನ್ನು ಭರತೇಶ್ ಎಜ್ಯುಕೇಷನ್ ಟ್ರಸ್ಟಿನ ಕಾರ್ಯದರ್ಶಿಗಳಾದ ಶ್ರೀ ರಾಜು ದೊಡ್ಡಣ್ಣನವರು ವಹಿಸಿದ್ದರು. ಮುಖ್ಯ ಅತಿಥಿಗಳಾಗಿ ಭರತೇಶ್ ಎಜ್ಯುಕೇಷನ್ ಟ್ರಸ್ಟಿನ ಮೋತಿಚಂದ್ ತಿಗ್ಗೆ, ಪಾಲಿಟೆಕ್ನಿಕ್‌ನ ಸಲಹಾ ಸಮಿತಿಯ ಅಧ್ಯಕ್ಷರಾದ ಶ್ರೀ ಭರತೇಶ್ ಪಾಟೀಲ್ ಮತ್ತು ಭರತೇಶ್ ಶಿಕ್ಷಣ ಸಂಸ್ಥೆಯ ಎಲ್ಲಾ ಸಿಬ್ಬಂದಿ ವರ್ಗದವರು, ಜೈನ ಬಾಂಧವರು ಉಪಸ್ಥಿತರಿದ್ದರು.

**ವಿಶೇಷ ಪೂಜಾ ಮಹೋತ್ಸವ**

ಪೆನುಗೊಂಡ : ಇಲ್ಲಿಯ ಭ|| 1008 ಅಜಿತನಾಥ ತೀರ್ಥಂಕರರ ಜಿನಬಸದಿಯಲ್ಲಿ ನಿತ್ಯದ ವಿಶೇಷ ಪೂಜಾ ವ್ಯವಸ್ಥೆಯನ್ನು ಮಾಡಲಾಗಿದೆ. ನಿತ್ಯಪೂಜೆಗೆ ರೂ. 1008 ನಿಗದಿಪಡಿಸಲಾಗಿದೆ. ಶ್ರಾವಕ ಬಂಧುಗಳು ಈ ಪೂಜೆಯಲ್ಲಿ ಪಾಲ್ಗೊಂಡು ಪುಣ್ಯಲಾಭ ಪಡೆಯಲು ತಿಳಿಸಿದೆ. ಹೆಚ್ಚಿನ ವಿವರಗಳಿಗೆ ಸಂಪರ್ಕಿಸಿ: ಜಿ. ಅಜಿತ್‌ಕುಮಾರ್ 9880088579,

**ಗುರುದೇವ ಪತ್ರಿಕೆಗೆ ಚಂದಾದಾರರಾಗಿ**

**ಆಮಶಂಕೆ-ರಕ್ತ ಭೇದಿಗೆ ಸ್ವಯಂ ಗೃಹ ವೈದ್ಯ ಚಿಕಿತ್ಸೆ**

ಕೆಳ ಹೊಟ್ಟೆ ನೋವು ಬಂದು ಮೇಲಿಂದ ಮೇಲೆ ಲೋಳೆ ಸಮೇತವಾಗಿ ಮಲವಿಸರ್ಜನೆಯಾಗುವುದಕ್ಕೆ ಆಮಶಂಕೆ ಎಂದು ಹೆಸರು. ರಕ್ತ ಮಿಶ್ರಿತ ಮಲವಿಸರ್ಜನೆ ರಕ್ತಭೇದಿಯ ಲಕ್ಷಣವಾಗಿರುತ್ತದೆ. ಈ ರೋಗ ಹೆಚ್ಚಾಗಿ ಕರುಳಿನ ತೊಂದರೆಯಿಂದ ಉಂಟಾಗುತ್ತದೆ. ಆಮಶಂಕೆ ರೋಗಿಯನ್ನು ಬಹಳ ಬೇಗ ಅಶಕ್ತತೆಯತ್ತ ತಳ್ಳುತ್ತದೆ. ತುಂಬಾ ನಿತ್ರಾಣ ಉಂಟಾಗಿ ಓಡಾಡಲು ಕಷ್ಟವಾಗುತ್ತದೆ. ಘನ ಆಹಾರ ಸೇವನೆ, ಅಪಕ್ವ ಆಹಾರ ಸೇವನೆ, ಅತೀ ಉಷ್ಣ, ಖಾರದ ಪದಾರ್ಥಗಳ ಸೇವನೆ ಹಾಗೂ ಒಣ ವಸ್ತುಗಳ ತಿಂದು ನೀರು ಸೇವನೆ ಮಾಡದಿದ್ದರೆ ಆಮಶಂಕೆ ಬರುವ ಸಾಧ್ಯತೆ ಇರುತ್ತದೆ. ತನ್ನ ದೇಹದ ಜೀರ್ಣಾಶಕ್ತಿಗೆ ಒಗ್ಗದ ಆಹಾರ ವಿಹಾರಗಳಿಂದ, ಕ್ರಿಮಿಯುಕ್ತ ಕೊಳೆತು ನಾರುವ ವಸ್ತುಗಳ ಸೇವನೆಯಿಂದ, ದೂಷಿತ (ಕಲುಷಿತ) ನೀರನ್ನು ಕುಡಿಯುವುದರಿಂದ, ಹೊಟ್ಟೆಯಲ್ಲಿ ಜಂತುಹುಳು ದೋಷದಿಂದಲೂ ಈ ಅತಿಸಾರ, ರಕ್ತಾತಿಸಾರ ಬರುತ್ತದೆ.

**ಆಮಶಂಕೆ ರಕ್ತ ಭೇದಿಗೆ (ರಕ್ತ ಭೇದಿಗೆ) ಆಹಾರದ ನಿಯಮ :**

ಹೆಚ್ಚು ತಂಪಾಗಿರುವ ಆಹಾರಗಳನ್ನು ಸೇವಿಸಬೇಕು. ಮುಖ್ಯವಾಗಿ ಅಕ್ಕಿ ಪದಾರ್ಥಗಳನ್ನು ಮಾತ್ರ ಸೇವಿಸಬೇಕು. ಬೆಳಿಗ್ಗೆ ಮೊಸರಿನ ಜೊತೆಗೆ ಅಕ್ಕಿ ತಿಂಡಿಗಳನ್ನು ಸೇವಿಸಬೇಕು. ಮಧ್ಯಾಹ್ನ - ಸಂಜೆ ಮೆದು ಅನ್ನ, ಹೆಸರುಬೇಳೆ ಬೇಯಿಸಿ ಜೊತೆಗೆ ಸೇವಿಸಬೇಕು. ತಂಪು ಗುಣಯುಕ್ತ ತರಕಾರಿಗಳನ್ನು ಚೆನ್ನಾಗಿ ಬೇಯಿಸಿ ಹದ ಖಾರ ಸೇರಿಸಿ ಮೊಸರಿನ ಜೊತೆಗೆ ಊಟ ಮಾಡಬೇಕು. ಎಳನೀರು, ದಾಳಿಂಬೆ ರಸ ಚೆನ್ನಾಗಿ ಸೇವಿಸಬೇಕು. ಎಣ್ಣೆಯಲ್ಲಿ ಕರಿದ ಪದಾರ್ಥಗಳನ್ನು, ಘನ ಆಹಾರಗಳನ್ನು ಸೇವಿಸಬಾರದು. 1 ಲೋಟ ಕಾದಾರಿದ ನೀರಿಗೆ 2 ಚಮಚ ಸಕ್ಕರೆ, 1 ಕಲ್ಲು ಉಪ್ಪು ಹಾಕಿ, ಕಡಡಿಸಿ ಆಗಾಗ್ಗೆ ಕುಡಿಯುತ್ತಾ ಬರಬೇಕು.

**ಆಮಶಂಕೆ - ರಕ್ತಭೇದಿಗೆ ಸರಳ ಗೃಹ ವೈದ್ಯ ಚಿಕಿತ್ಸೆ :**

- 1) ಮೆಂತೆಯನ್ನು ತುಪ್ಪದಲ್ಲಿ ಹುರಿದು ಪುಡಿ ಮಾಡಿಟ್ಟುಕೊಂಡು ದಿನಾ 3 ಸಲ 1 ಚಮಚ ಪ್ರಮಾಣದಷ್ಟು ಈ ಪುಡಿಯನ್ನು ಮೊಸರಿನಲ್ಲಿ ಕಲಸಿ ಕುಡಿದರೆ ಆಮಶಂಕೆ ಪರಿಹಾರವಾಗುತ್ತದೆ.
- 2) 1 ಲೋಟ ಅಕ್ಕಿ ತೊಳೆದ ನೀರಿನಲ್ಲಿ ಹುಣಸೆಹುಳಿ ಸ್ವಲ್ಪ ಪ್ರಮಾಣ ಸೇರಿಸಿ ದಿನಾ 3 ಸಲ, 3 ದಿನ ಕುಡಿಯುವುದರಿಂದ ಆಮಶಂಕೆ ಗುಣವಾಗುತ್ತದೆ.
- 3) ದಾಳಿಂಬೆಯ ಒಣಗಿದ ಸಿಪ್ಪೆ 100 ಗ್ರಾಂ, ಮೆಂತೆ 10 ಗ್ರಾಂ, ಜೀರಿಗೆ 10 ಗ್ರಾಂ ಪುಡಿ ಮಾಡಿಟ್ಟುಕೊಂಡು ದಿನಾ 3 ಸಲ, 3 ದಿನ ಮಜ್ಜಿಗೆಯಲ್ಲಿ ಕಲಸಿ ಕುಡಿಯುವುದರಿಂದ ಆಮಶಂಕೆ ಗುಣ ಹೊಂದುತ್ತದೆ.
- 4) ದಾಳಿಂಬೆ ರಸ 1 ಲೋಟಕ್ಕೆ 1 ಚಮಚ ಸಕ್ಕರೆ, 1 ಚಿಟಿಕೆ ಉಪ್ಪು ಹಾಕಿ ಪ್ರತಿ 6 ಗಂಟೆಗೊಂದು ಸಲ ಕುಡಿಯುವುದರಿಂದ ಆಮಶಂಕೆ ಶೀಘ್ರವಾಗಿ ಗುಣ ಹೊಂದುತ್ತದೆ.
- 5) ಜೀರಿಗೆ 100 ಗ್ರಾಂ, ಸೈಂದವ ಲವಣ 10 ಗ್ರಾಂ ಬೆರೆಸಿ ಪುಡಿ ಮಾಡಿಟ್ಟು ದಿನಾ 3 ಸಲ ಆಹಾರದ ನಂತರ ಸೇವಿಸುವುದರಿಂದ ಹೊಟ್ಟೆನೋವು ಸಹಿತ ಆಮಶಂಕೆ ಗುಣ ಹೊಂದುತ್ತದೆ.
- 6) 1 ಲೋಟ ಹಾಲಿಗೆ 2 ತೊಟ್ಟು ಲಿಂಬೆಹುಳಿ ರಸ ಹಿಂಡಿ ಹಾಲು ಒಡೆದ ಮೇಲೆ ಸೋಸಿ ಸಕ್ಕರೆ ಹಾಕಿ ಪ್ರತಿ 6 ಗಂಟೆಗೆ ಒಂದು ಸಾರಿ ಸೇವಿಸುವುದರಿಂದ ರಕ್ತಭೇದಿ ಗುಣ ಹೊಂದುತ್ತದೆ.
- 7) ಅಮ, ರಕ್ತ ನೋವು ಸಹಿತ ಭೇದಿ ಆಗುತ್ತಿದ್ದರೆ ಓಮ 100 ಗ್ರಾಂ, ಸೈಂದವಲವಣ 10 ಗ್ರಾಂ, ಜೇಷ್ಠ ಮಧು 10 ಗ್ರಾಂ ಪುಡಿ ಮಾಡಿಟ್ಟು ಪ್ರತಿ 6 ಗಂಟೆಗೊಂದು ಸಲ ಕಡೆದ ಮಜ್ಜಿಗೆಯಲ್ಲಿ 3 ದಿನ ಸೇವಿಸುವುದರಿಂದ ಭೇದಿಯು ಹತೋಟಿಗೆ ಬರುತ್ತದೆ.
- 8) ಚೆನ್ನಾಗಿ ಬಲಿತ ಪಪ್ಪಾಯಿ ಹಣ್ಣನ್ನು ಹೋಳು ಮಾಡಿ ಅದಕ್ಕೆ ಸ್ವಲ್ಪ ಸೈಂದವಲವಣ ಸೇರಿಸಿ ದಿನಾ 3 ಸಲ ಸೇವಿಸುವುದರಿಂದ ಆಮಶಂಕೆ ರಕ್ತಭೇದಿಗೆ ಪರಿಹಾರ ಸಿಗುತ್ತದೆ.
- 9) 100 ಗ್ರಾಂ, 10 ಗ್ರಾಂ ಜೀರಿಗೆ, 10 ಗ್ರಾಂ ಮೆಂತೆ ಪುಡಿ ಮಾಡಿಟ್ಟುಕೊಂಡು ದಿನಾ 3 ಸಲ, 3 ದಿನ 1 ಚಮಚ ಪ್ರಮಾಣ ಆಹಾರದ ನಂತರ ಕಲ್ಲುಸಕ್ಕರೆ ನೀರಿನಲ್ಲಿ ಕಲಸಿ ಸೇವಿಸಬೇಕು. ಇದರಿಂದ ಅಮಾತಿಸಾರ, ರಕ್ತಾತಿಸಾರ ಗುಣಹೊಂದುತ್ತದೆ.
- 10) ಮಕ್ಕಳ ಆತಿಸಾರಕ್ಕೆ : ದಾಳಿಂಬೆ ಚೂರ್ಣ 100 ಗ್ರಾಂ, ಮೆಂತೆ 10 ಗ್ರಾಂ, ಹೆಸರುಕಾಳು 10 ಗ್ರಾಂ, ಸೈಂದವಲವಣ 5 ಗ್ರಾಂ ಬೆರೆಸಿ ಪುಡಿ ಮಾಡಿಟ್ಟು ದಿನಾ 3 ಸಲ 1/2 ಚಮಚ ಪೌಡರ್ ಕಲ್ಲುಸಕ್ಕರೆ ನೀರಿನಲ್ಲಿ 1 ವಾರ ಕೊಡುವುದರಿಂದ ಪರಿಹಾರವಾಗುತ್ತದೆ.



ಡಾ|| ಜೀವಂಧರ ಜೈನ್  
ಶ್ರೀ ಪೂಜ್ಯಪಾದ ಚಿಕಿತ್ಸಾಲಯ,  
ತೀರ್ಥಹಳ್ಳಿ.

## ಆಚಾರ್ಯ ಶ್ರೀ ಶಾಂತಿನಾಗರ ಪುಣ್ಯತಿಥಿ ಆಚರಣೆ



ಹುಬ್ಬಳ್ಳಿ : ನಗರದ ಹಳೇ ಹುಬ್ಬಳ್ಳಿಯ ಪಾರ್ಶ್ವನಾಥ ದಿಗಂಬರ ಜೈನ ಮಂದಿರದಲ್ಲಿ ಪದ್ಮಾವತಿ ಮಹಿಳಾ ಮಂಡಳದಿಂದ ಚಾರಿತ್ರ್ಯ ಚಕ್ರವರ್ತಿ ಆಚಾರ್ಯ 108 ಶಾಂತಿನಾಗರರ 61ನೇ ಪುಣ್ಯತಿಥಿಯನ್ನು ಸಂಭ್ರಮದಿಂದ ಆಚರಿಸಲಾಯಿತು. ಆಚಾರ್ಯ ಶಾಂತಿನಾಗರರ ಭಾವಚಿತ್ರಕ್ಕೆ ಪುಷ್ಪಮಾಲೆ, ಫಲಗಳನ್ನು ಸಮರ್ಪಿಸಿ ಪೂಜಿಸಲಾಯಿತು.

ಈ ಸಂದರ್ಭದಲ್ಲಿ ಮಹಿಳಾ ಮಂಡಳದ ಅಧ್ಯಕ್ಷರಾದ ಸುಧಾ ಶಿರಗುಪ್ಪಿ ಶಾಂತಿ ಸಾಗರರ ಕುರಿತು ಮಾತನಾಡಿದರು. ಜನ ಭಕ್ತಿಗಳನ್ನು ಹಾಡಲಾಯಿತು. ಶ್ರೀಮತಿ ಪದ್ಮಾವತಿ ತಾಳಿಕೋಟೆ, ವಸಂತಾ ಜೈನ್, ಶಾಂತಲಾ ಸೂಜಿ, ಶೋಭಾ ಒನಕುದರಿ, ಶಾಂತಕ್ಕ ದುಂಡಸಿ, ಸುಲೋಚನಾ ನೆಲವಿಗಿ ಸೇರಿದಂತೆ ಅನೇಕ ಪದಾಧಿಕಾರಿಗಳು ಈ ಕಾರ್ಯಕ್ರಮದಲ್ಲಿ ಪಾಲ್ಗೊಂಡಿದ್ದರು.

## ಸ್ಪರ್ಧೆ ಹಾಗೂ ಬಹುಮಾನ ವಿತರಣಾ ಸಮಾರಂಭ



ಹುಬ್ಬಳ್ಳಿ : ಇಲ್ಲಿಯ ಶಾಂತಿನಾಥ ಮಹಿಳಾ ಸಮಾಜದಿಂದ ಸದಸ್ಯರಿಗೆ ಸಿರಿದಾನ್ಯರಾಗಿಯಲ್ಲಿ ತಯಾರಿಸಿದ ಪದಾರ್ಥಗಳ ಸ್ಪರ್ಧೆ ಏರ್ಪಡಿಸಲಾಗಿತ್ತು. ಸ್ಪರ್ಧೆಯಲ್ಲಿ 23 ಜನ ಸದಸ್ಯರು ಭಾಗವಹಿಸಿ ತರ-ತರದ ಪದಾರ್ಥಗಳನ್ನು ಮಾಡಿದ್ದರು. ವಿಜೇತರಿಗೆ ಬಹುಮಾನ ವಿತರಿಸಲಾಯಿತು. ನಿರ್ಣಾಯಕರಾಗಿ ಬಂದಂತೆ ಶ್ರೀ ವೀರನಾರಾಯಣ ಕುಲಕರ್ಣಿ ಹಾಗೂ ಶ್ರೀಮತಿ ಪೂರ್ಣಿಮಾ ಕುಲಕರ್ಣಿಯವರು ಸಿರಿದಾನ್ಯಗಳ ಉಪಯುಕ್ತತೆ ಅದರಿಂದ ಆರೋಗ್ಯಕ್ಕಾಗುವ ಲಾಭ ಇದರ ಕುರಿತು ವಿವರಣೆ ನೀಡಿದರು.

ಪ್ರಾಕೃತದಲ್ಲಿ ಪದಕ ಪಡೆದ ಶೃತಿ ಆಣೇಕಾರ (ಸ್ವರ್ಣ) ಲತಾ ಆಲೂರ (ರಜತ) ಮತ್ತು ಶೋಭಾ ಕೊಡಚವಾಡರವರನ್ನು ಸನ್ಮಾನಿಸಲಾಯಿತು. ಶ್ರೀಮತಿ ದೀಪಾ ಪಿಂಪಳೆ, ಕು. ಅರುಣಾ ಶಿರಗುಪ್ಪಿ, ಕರಾಟೆ ಪಟುಗಳಾದ ಕು. ಮೋಕ್ಷಾ ಹಾಗೂ ದಿವ್ಯಾರವರನ್ನು ಸನ್ಮಾನಿಸಲಾಯಿತು. ಎಂಟು ಜನ ಅರ್ಹ ವಿದ್ಯಾರ್ಥಿನಿಯರಿಗೆ ಮಹಿಳಾ ಸಮಾಜ ಹಾಗೂ ದಿ. ಶ್ರೀಮತಿ ನಳಿನಿ ಜವಳಿಯವರ ಸ್ಮರಣಾರ್ಥ ಶ್ರೀ ನಿರ್ಮಲ ಕುಮಾರ ಜವಳಿ ಇವರಿಂದ ವಿದ್ಯಾರ್ಥಿ ವೇತನ ನೀಡಲಾಯಿತು.

## ನೂತನ ಪದಾಧಿಕಾರಿಗಳ ಆಯ್ಕೆ

ಮೈಸೂರು : ಸುಮೇರು ಜೈನ್ ಫೌಂಡೇಶನ್ (ರಿ) ನ ನೂತನ ಪದಾಧಿಕಾರಿಗಳ ಆಯ್ಕೆ ನಡೆಯಿತು. ಅಧ್ಯಕ್ಷರಾಗಿ ಪ್ರೋ. ಸಿ.ಸಿ. ಉಷಾರಾಣಿ, ಕಾರ್ಯದರ್ಶಿಯಾಗಿ ಜಿ. ರಾಜೇಂದ್ರಪ್ರಸಾದ್ ಉಪಾಧ್ಯಕ್ಷರಾಗಿ ಡಾ. ಪಿ.ವೈ. ನಾಗೇಂದ್ರಕುಮಾರ್, ಸಹಕಾರ್ಯದರ್ಶಿಯಾಗಿ ಜಿ. ವಸಂತವಾಲಾ, ಖಜಾಂಚಿಯಾಗಿ ಬಿ.ಸಿ. ಜೀವಂಧರಕುಮಾರ್‌ರವರು ಅಧಿಕಾರ ವಹಿಸಿಕೊಂಡಿದ್ದಾರೆ.

## ಸಂಸ್ಕಾರ ಮಹೋತ್ಸವ

“ತಂದೆ-ತಾಯಿಯರನ್ನು ಶತ್ರುಗಳಂತೆ ಕಾಣಬೇಡಿ”

-ಮುನಿಶ್ರೀ 108 ಪ್ರಸನ್ನಸಾಗರ್‌ಜೀ ಮಹಾರಾಜ್

ಬೆಂಗಳೂರು : ಅಂತರ್ಮನ ಮುನಿಶ್ರೀ 108 ಪ್ರಸನ್ನ ಸಾಗರ್‌ಜೀ ಮಹಾರಾಜರವರ ಹಾಗೂ ಮುನಿಶ್ರೀ ಪಿಯೂಷ್ ಸಾಗರ್‌ಜೀ ಮಹಾರಾಜರವರ ಸಾನಿಧ್ಯ ಹಾಗೂ ಮಾರ್ಗದರ್ಶನದಲ್ಲಿ ಆ. 21 ರಂದು ಶ್ರೀ ಮಹಾವೀರ ಧರ್ಮಶಾಲೆಯಲ್ಲಿ ನೆರವೇರಿದ ಬೃಹತ್ “ಸಂಸ್ಕಾರ ಮಹೋತ್ಸವ” ಕಾರ್ಯಕ್ರಮದಲ್ಲಿ 500 ಕ್ಕೂ ಹೆಚ್ಚು ಮಕ್ಕಳು ಭಾಗವಹಿಸಿದರು. ಮುನಿಶ್ರೀ ಪ್ರಸನ್ನ ಸಾಗರ್‌ಜೀ ಮಹಾರಾಜರವರು ಮಕ್ಕಳಿಗೆ ಧಾರ್ಮಿಕ ಸಂಸ್ಕಾರದ ಬಗ್ಗೆ ಸಂದೇಶ ನೀಡುತ್ತಾ “ಒಳ್ಳೆಯ ಮಕ್ಕಳು ತಂದೆ ತಾಯಿಯರ ಮಾತಿಗೆ ಎದುರಾಡದೇ, ತಮ್ಮಿಂದ ಏನಾದರೂ ತಪ್ಪು ನಡೆದರೆ ಕ್ಷಮೆ ಕೇಳುತ್ತಾರೆ. ಯಾವುದೇ ಕೆಲಸ ಮಾಡಿದರೂ ಪ್ರಾಮಾಣಿಕತೆಯಿಂದ ಗುಣವನ್ನು ತಿಳಿದು ಮಾಡಬೇಕು. ಪ್ರಾಮಾಣವನ್ನಲ್ಲ. ತುಂಬಾ ಕೋಪ ಮಾಡುವುದು ಆರೋಗ್ಯಕರವಲ್ಲ. ಅದರಿಂದ ಜ್ಞಾಪಕಶಕ್ತಿ ಕಡಿಮೆಯಾಗುತ್ತದೆ. ತಾಳ್ಮೆ, ಸಹನೆ ಹಾಗೂ ವಿಧೇಯತೆ ಈ ಮೂರನ್ನು ಜೀವನದಲ್ಲಿ ಅಳವಡಿಸಿಕೊಂಡು ನಡೆದರೆ, ಸಾಧನೆಯ ಉತ್ತುಂಗ ಶಿಖರವನ್ನು ತಲುಪಬಹುದು. ಹೆತ್ತವರನ್ನು ಎಂದೂ ಶತ್ರುಗಳಂತೆ ಕಾಣಬೇಡಿ” ಎಂದರು.

ನಂತರ ಶ್ರೀ ಪ್ರಸನ್ನ ಸಾಗರ ಮಹಾರಾಜರವರು ಮಕ್ಕಳಿಂದ ಅಜೀವ ಪರ್ಯಂತ ತಂಬಾಕು, ಗುಟಕ, ಸಿಗರೇಟ್, ಮದ್ಯ, ಮಾಂಸಗಳ ತ್ಯಾಗದ ನಿಯಮವನ್ನು ಪ್ರಮಾಣ ವಚನದ ಮೂಲಕ ಭೋದಿಸಿದರು.

## ವಿಶೇಷ ಪೂಜಾ ಮಹೋತ್ಸವ

ಗದಗ : ಇಲ್ಲಿಯ ಕಳಸಾಪುರ ರಸ್ತೆಯಲ್ಲಿರುವ ಶಾಂತಿನಾಥ ದಿಗಂಬರ ಜೈನ ಮಂದಿರದಲ್ಲಿ ಜು. 12 ರಂದು ಮಂಜಾನೆ 9-00 ಗಂಟೆಗೆ ಅಷ್ಟಾಹ್ನಿಕ ಪರ್ವ ಆರಂಭ ಹಾಗೂ ಚಾತುರ್ಮಾಸ ವ್ರತಧಾರಣಿಗಳ ನಿಮಿತ್ತ ಚವ್ವೀಸ್ ತೀರ್ಥಂಕರರಿಗೆ ಪಂಚಾಮೃತ ಅಭಿಷೇಕ ಪೂಜೆ, ಅಚ್ಚವಿಧಾರ್ಚನೆ, ಮಾತೆ ಪದ್ಮಾವತಿ ದೇವಿಗೆ ವಿಶೇಷ ಅಲಂಕಾರ, ಷೋಡಶೋಪಚಾರ ಪೂಜೆಗಳು ಜರುಗಿದವು. ಗದಗಿನ ಹಿರಿಯ ಶ್ರಾವಿಕೆಯರಾದ ಶ್ರೀಮತಿ ಸುಮಿತ್ರಾ ಶಾಂತಿನಾಥ ಪಾಟೀಲ ಕುಟುಂಬ ವರ್ಗದವರು ವಿಶೇಷ ಸೇವಾರ್ಥದಾರರಾಗಿ ಪೂಜಾ ಕಾರ್ಯಕ್ರಮಗಳನ್ನು ನೆರವೇರಿಸಿದರು. ಇದೇ ಪ್ರಥಮ ಬಾರಿಗೆ ಜು. 12 ರಿಂದ 19 ರವರೆಗೆ ಬೆಳಿಗ್ಗೆ 8-00 ಗಂಟೆಗೆ ಶ್ರೀಮತಿ ಶಿಲ್ಪಾ ಹೊಸಮನಿ, ಶೋಭಾ, ರೂಪ ಇಂಚಲರವರು ಎಂಟೂ ದಿನಗಳಂದು ಅಷ್ಟಾಹ್ನಿಕ ನೋಂಪಿಯನ್ನು ಜನಮಂದಿರದಲ್ಲಿ ಬೆಳಗಿದರು.

ಆ. 18 ಬೆಳಿಗ್ಗೆ 9 ಗಂಟೆಗೆ ಜನಮಂದಿರದಲ್ಲಿ ನೂಲಹುಣ್ಣಿಮೆಯ ನಿಮಿತ್ತ ಶಾಂತಿನಾಥ ತೀರ್ಥಂಕರರಿಗೆ ವಿಶೇಷ ಪಂಚಾಮೃತ ಅಭಿಷೇಕ, ಯಜ್ಞೋಪವೀತಧಾರಣಾ ಕಾರ್ಯಕ್ರಮಗಳು ನಡೆದವು. ಗದಗಿನ ಶ್ರೀಮತಿ ಸುಮಿತ್ರಾ ಶಾಂತಿನಾಥ ಪಾಟೀಲ, ಶ್ರೀ ಚಂದ್ರಪ್ರಭ ಎ.ಎಂ. ರವರು ನೂಲಹುಣ್ಣಿಮೆಯ ವಿಶೇಷ ಪೂಜಾ ಸೇವಾರ್ಥದಾರರಾಗಿದ್ದರು.

ಸಂಪತ್ ಶುಕ್ರವಾರಗಳಂದು ವಿಶೇಷ ಪೂಜೆಯೊಂದಿಗೆ ಮಾತೆ ಪದ್ಮಾವತಿ ದೇವಿಗೆ ಪುಷ್ಪಾರ್ಚನೆ, ಕುಂಕುಮಾರ್ಚನೆಯೊಂದಿಗೆ ವಿಶೇಷ ಅಲಂಕಾರ ಷೋಡಶೋಪಚಾರ ಪೂಜೆಗಳು ಹಾಗೂ ಮುತ್ತೈದೆಯವರಿಗೆ ಉಡಿ ತುಂಬುವ ಕಾರ್ಯಕ್ರಮಗಳು ಜರುಗಿದವು.

## ಬಸದಿಗಳ ಅಭಿವೃದ್ಧಿಗೆ ಸರ್ಕಾರದ ಅನುದಾನ

ಬೆಂಗಳೂರು : ರಾಜ್ಯದಲ್ಲಿ ಜೈನ ಬಸದಿಗಳ ದುರಸ್ತಿ, ನವೀಕರಣ, ಜೀರ್ಣೋದ್ಧಾರ ಮತ್ತು ಧಾರ್ಮಿಕ ಸ್ವತ್ತುಗಳ ಸಂರಕ್ಷಣೆಗಾಗಿ ಕರ್ನಾಟಕ ರಾಜ್ಯ ಸರ್ಕಾರವು ಪ್ರಸಕ್ತ ಸಾಲಿನ ಬಜೆಟ್‌ನಲ್ಲಿ 5.00 ಕೋಟಿ ರೂ. ಗಳನ್ನು ಮೀಸಲಾಗಿರಿಸಿದೆ. ಆಯ್ಕೆಯಾದ ಬಸದಿಯ ಸಮಿತಿಗೆ 10 ಲಕ್ಷ ರೂ.ಗಳ ವರೆಗೆ ಅನುದಾನ ದೊರೆಯಲಿದೆ. ಈಗಾಗಲೇ ರಾಜ್ಯದಲ್ಲಿನ ಆರು ಸಂಸ್ಥೆಗಳು ಈ ಅನುದಾನವನ್ನು ಪಡೆದು ದುರಸ್ತಿ ಕಾರ್ಯ ಪ್ರಾರಂಭಿಸಿದ್ದಾರೆ. ಆದ್ದರಿಂದ ರಾಜ್ಯದಲ್ಲಿರುವ ಹಳೇ ಜೈನ ಬಸದಿಗಳ ವ್ಯವಸ್ಥಾಪಕರು ತಮ್ಮ ಸಂಸ್ಥೆಯನ್ನು ನೋಂದಣಿ ಇಲಾಖೆಯಲ್ಲಿ ನೋಂದಣಿ ಮಾಡಿ ಜಿಲ್ಲೆಯ ಅಲ್ಪಸಂಖ್ಯಾತರ ಕಲ್ಯಾಣ ಅಧಿಕಾರಿ ಕಚೇರಿಯಲ್ಲಿ ಲಭ್ಯವಿರುವ ನಿಗದಿತ ಅರ್ಜಿ ನಮೂನೆಯನ್ನು ಪಡೆದು ವಿವರಗಳನ್ನು ಭರ್ತಿ ಮಾಡಿ ಜಿಲ್ಲೆಯ ಅಧಿಕಾರಿಗಳಿಗೆ ಸಲ್ಲಿಸಲು ಈ ಮೂಲಕ ಜೈನ ಅಸೋಸಿಯೇಷನ್ ತಿಳಿಯಪಡಿಸುತ್ತದೆ.

ಅಂತೆಯೇ ಕಳೆದ ವರ್ಷದ ಲೆಕ್ಕಪತ್ರಗಳನ್ನು ಅಧಿಕೃತ ಪರಿಶೀಲನಾ ಅಧಿಕಾರಿಗಳಿಂದ ಪಡೆದಿರುವ ಪ್ರತಿ, ಬಸದಿಗಳಿಗೆ ದುರಸ್ತಿಗಾಗಿ ಅಂದಾಜು ಪಟ್ಟಿಯನ್ನು ಸರ್ಟಿಫೈಡ್ ಇಂಜಿನಿಯರ್ ಮೂಲಕ ಮಾಡಿಸಬೇಕು, ಸರ್ಕಾರದ ಅನುದಾನದ ಜೊತೆಗೆ ಸಂಸ್ಥೆಯವರು ಶೇ. 50% ವೆಚ್ಚವನ್ನು ಬರಿಸಲು ಮುಚ್ಚಳಿಕೆ ಪತ್ರ ನೀಡಬೇಕು, ಸಂಸ್ಥೆಯ ವಾರ್ಷಿಕ ಆದಾಯ ವಿವರಿಸಿ ಉದ್ದೇಶಿತ ದುರಸ್ತಿ ಭಾಗದ ಛಾಯಾಚಿತ್ರ ಪ್ರಸ್ತಾವನೆಯಲ್ಲಿ ಲಗತ್ತಿಸಬೇಕು, ಟ್ರಸ್ಟ್ ಅಥವಾ ಸಂಘಗಳು ಸದಸ್ಯರ ಪಟ್ಟಿ ಜೊತೆ ಅರ್ಜಿಗಳನ್ನು ಆದಷ್ಟು ಬೇಗ ಸರ್ಕಾರ ಅಲ್ಪಸಂಖ್ಯಾತರ ಇಲಾಖೆಗೆ ಒಪ್ಪಿಸಬೇಕು.

ಈ ಬಗ್ಗೆ ಹೆಚ್ಚಿನ ಮಾಹಿತಿಗೆ ಕರ್ನಾಟಕ ಜೈನ್ ಅಸೋಸಿಯೇಷನ್‌ನ ಕಾರ್ಯದರ್ಶಿ ಶ್ರೀ ಹೆಚ್. ಬಿ. ದೇವೇಂದ್ರ ಸ್ವಾಮಿಯವರನ್ನು ಸಂಪರ್ಕಿಸಬಹುದಾಗಿದೆ. ಸಂಪರ್ಕ : 9686423344.



ಶ್ರೀಕ್ಷೇತ್ರ ಹೊಂಬುಜದಲ್ಲಿ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರ ಪಾವನ ಸಾನಿಧ್ಯ ಮತ್ತು ನೇತೃತ್ವದಲ್ಲಿ ದಶಲಕ್ಷಣ ಮಹಾಪರ್ವಕ್ಕೆ ಚಾಲನೆ ನೀಡಲಾಯಿತು.



ರಾಜ್ಯ ಯುವಜನ ಮತ್ತು ಕ್ರೀಡಾ ಸಚಿವರಾದ ಶ್ರೀ ಪ್ರಮೋದ್ ಮಧ್ವರಾಜ್‌ರವರು ಸೆಪ್ಟೆಂಬರ್ 01 ರ ಗುರುವಾರದಂದು ಅತಿಶಯ ಶ್ರೀಕ್ಷೇತ್ರ ಹೊಂಬುಜಕ್ಕೆ ದರ್ಶನಾರ್ಥವಾಗಿ ಆಗಮಿಸಿ, ಶ್ರೀಕ್ಷೇತ್ರದ ಭಗವಾನ್ ಶ್ರೀ ಪಾರ್ಶ್ವನಾಥ ಸ್ವಾಮಿ ಮತ್ತು ಜಗನ್ಮತೆ ಶ್ರೀ ಪದ್ಮಾವತಿ ಅಮ್ಮನವರ ದರ್ಶನ ಪಡೆದರು. ನಂತರ ಪರಮಪೂಜ್ಯ ಜಗದ್ಗುರು ಸ್ವಸ್ತಿಶ್ರೀ ದೇವೇಂದ್ರಕೀರ್ತಿ ಭಟ್ಟಾರಕ ಮಹಾಸ್ವಾಮೀಜಿಗಳವರು ಸನ್ಮಾನಿಸಿ ಆಶೀರ್ವದಿಸಿದರು.

**ಅತಿಶಯ ಶ್ರೀಕ್ಷೇತ್ರ ಹೊಂಬುಜ ಜೈನ ಮಠದಲ್ಲಿ ಸಂಪತ್ ಶ್ರಾವಣ ಶುಕ್ರವಾರಗಳಂದು ಪೂಜಾ-ಸೇವಾಕರ್ತೃಗಳಿಗೂ ಮತ್ತು ಭೋಜನ ವ್ಯವಸ್ಥೆಗೆ ತನು-ಮನ-ಧನದೊಂದಿಗೆ ಸಹಕಾರ ನೀಡಿದ ಸರ್ವರಿಗೂ ಭಗವಾನ್ ಶ್ರೀಪಾರ್ಶ್ವನಾಥ ಸ್ವಾಮಿ ಹಾಗೂ ಜಗನ್ಮತೆ ಪದ್ಮಾವತಿ ದೇವಿಯು ಸನ್ಮಂಗಲವನ್ನುಂಟು ಮಾಡಲೆಂದು ಪೂಜ್ಯ ಸ್ವಾಮೀಜಿಯವರು ಹರಸಿದ್ದಾರೆ.**

ಆಡಳಿತಾಧಿಕಾರಿ  
ಅತಿಶಯ ಶ್ರೀಕ್ಷೇತ್ರ ಹೊಂಬುಜ



ದಾವಣಗೆರೆಯ ಶ್ರೀ ಆದಿನಾಥ ಜಿನಮಂದಿರದಲ್ಲಿ ಆಗಸ್ಟ್ 21 ರಂದು ದಿಗಂಬರ ಜೈನ ಸಮಾಜದ ಚಾತುರ್ಮಾಸ ಕಮಿಟಿಯ ವತಿಯಿಂದ ಮುನಿಶ್ರೀ 108 ಪುಣ್ಯಸಾಗರ ಮುನಿಮಹಾರಾಜ್‌ರವರ ಪಾವನ ಸಾನಿಧ್ಯದಲ್ಲಿ ಸಾಮೂಹಿಕ ರಕ್ಷಾಬಂಧನ ಕಾರ್ಯಕ್ರಮ ನಡೆಯಿತು.



ಶ್ರೀಕ್ಷೇತ್ರ ಹೊಂಬುಜಕ್ಕೆ ನಾಲ್ಕನೇ ಶ್ರಾವಣ ಶುಭಶುಕ್ರವಾರದಂದು ಆಗಮಿಸಿದ ಶಿರಹಟ್ಟಿ ಮತ್ತು ಐನಾಪುರದ ಪದ್ಮಾವತಿ ಪಾದಯಾತ್ರಾ ಸಂಘದವರಿಗೆ ಪೂಜ್ಯ ಸ್ವಾಮೀಜಿಯವರು ಆಶೀರ್ವಚನ ನೀಡಿದರು.



ಶ್ರೀಕ್ಷೇತ್ರ ಹೊಂಬುಜದಲ್ಲಿ ಶ್ರಾವಣ ಶುಭ ಶುಕ್ರವಾರಗಳಂದು ಆಗಮಿಸಿದ ಭಕ್ತಾದಿಗಳಿಗೆ ನೂತನ ಭೋಜನ ಶಾಲೆ ಅಭಿಷ್ಠ ಪ್ರಸಾದ ಭವನದಲ್ಲಿ ಸೂಕ್ತ ಊಟೋಪಚಾರದ ವ್ಯವಸ್ಥೆಯನ್ನು ಮಾಡಲಾಗಿತ್ತು.

# ಗುರುದೇವ

**GURUDEVA MONTHLY**  
RNI No. 13248/57-POSTEL REGD No. KA/SK/SMG 198/2015-17  
ವಾರ್ಷಿಕ ಚಂದಾ : ರೂಪಾಯಿ 150-00 ಮತ್ತು ಆಜೀವ ಸದಸ್ಯತ್ವಕ್ಕೆ : ರೂಪಾಯಿ 1000-00 ಮಾತ್ರ  
ವ್ಯವಸ್ಥಾಪಕರು, "ಗುರುದೇವ" ಕಾರ್ಯಾಲಯ, ಅಂಚೆ : ಹೊಂಬುಜ, ಶಿವಮೊಗ್ಗ-ಜಿಲ್ಲೆ, ಕರ್ನಾಟಕ-೫೭೭೪೩೬